

## లేచిపోయిన మనిషి

ఎక్కడో ఎవరో ఒక ముసలమ్మ చచ్చింది. యశో దకు ముప్పైవేల రూపాయల విలువచేసే ఆస్తి సంక్రమించింది. ఊళ్ళో పెళ్ళయితే కుక్కలకు హడావుడి. ఎవరికన్నా లప్ప వచ్చి పడితే ఊళ్ళోవాళ్ళకి హడావుడి. కుక్కల కేదైనా ఒరుగుతుంది, మనుషులకేమీ ఒరగదు. ఎదురు గుండా వచ్చి “ఏం అదృష్టం! పెట్టి పుట్టాలి! దేవుడెవరి కివ్వాలో వాళ్ళకే యిస్తాడు” అంటారు. అవతలికి వెళ్ళి “కలిసింది ముదనష్టం!” అంటారు. ఇట్లావచ్చి కలిస్తే ఆస్తు లకి “ముదనష్టం” అనే పేరు. అంత మాత్రంచేత “ముద నష్టం” వచ్చి కలిస్తే వద్దనేవాడెవడూ లేడు ఎవరికన్నా ముదనష్టం కలిసినప్పుడల్లా, నలుగురూ చేరి “ముదనష్టాలు”

కలిసిన వారందరి కథలూ చెప్పుకుంటారు. అక్కడీకది తృప్తి.

యశోదకి తండ్రి వున్నాడుగాని తల్లి లేదు. ఈ ఆస్తి కలవకపోయినా ఆమెకు అన్నవస్త్రాలకు లోటులేదు. ఉన్న లోతుదో అదిబకరు తీర్చేదికాదు. ఆమె అన్నలీద్యరూ దూరదేశాల్లో ఉద్యోగాలు చేసి డబ్బువెనకేసుకుంటున్నారు. తనకీ ఆస్తి వచ్చిందనగానే మొదట్లో ఆమెకు ఏ వికారము కలుగలేదు. పరిమితమైన ఆమె అవసరాలు ఇక పెంచు కునేదిలేదు. అందుచేత ఈ ఆస్తి వచ్చి తన జీవితాన్ని ఏ విధంగా మార్పు చేసేది ఆమె ఊహించలేదు. డబ్బు చాలా పాపిష్టిదని, డబ్బు జాస్తిగా ఉన్నవాళ్ళకి ఈ లోకంలో గాని, పరలోకంలోగాని సుఖం లేదనీ ఆమె కొక అనుమానం కూడానూ.

ఆస్తి కలిసినందుకు అందరూ తనను అభినందించి సంతోషం వెళ్ళబుచ్చుతూంటే, ఆస్తి వచ్చింది తనకు కాదని, ఊళ్ళో వాళ్ళకని కూడా ఆమెకు తోచింది.

అయితే సంఘంలో తన ప్రాముఖ్యం హెచ్చిందని యశోద త్వరలోనే తెలుసుకున్నది. ఇది తెలుసుకోవటానికి ఆమె మేనమామ లక్ష్మీకాంతం కూడా సహాయపడ్డాడు.

“ఏమేవ్ కోడలా! ఇతరులను హీనంగా చూడటానికీ, ఇతరులు చెయ్యటానికి భయపడే పనులు ధైర్యంగా చేయటానికి నీ కిప్పుడు కొంత అధికారం వచ్చిందన్నమాట! తెలుసా?” అన్నాడు కాంతం మామయ్య.

“నీ ఆస్తంతా అటాగే పాడుచేశావు కనుక నీ కా  
సంగతి బాగా తెలియాలి” అన్నది యశోద.

“అందు కభ్యంతర మేమిటి? డబ్బు గురించి నన్ను  
డుగు చెప్పతాను. డబ్బు విలువ దాని ఉపయోగంలో  
ఉంది. మాట వరసకి నీ దగ్గర వెయ్యిరూపాయ లున్నా  
యనుకో. అది పెట్టి అవసరాలే గడుపుకుంటే దానికి విలువే  
లేదు. వెయ్యి రూపాయిలుంటే వెయ్యి మందికి రెండు  
పూటలా ఒకరోజు తిండికి సరిపోతుంది. ప్రపంచంలో రోజూ  
ఎన్నో కోట్లమంది రెండు పూటలా అన్నం తినేస్తున్నారు.  
అందువల్ల విశేషం ఏమీ జరగటంలేదు ఆ వెయ్యి  
రూపాయిల్ని నువ్వు దుర్వినియోగ పరచటానికి సిద్ధ పడితేనే  
దాని విలువ నీకు గిటుబాటవుతుంది. తలా పదీ చేబదుల్ని  
చ్చావనుకో, వందమందిని కట్టేసుకుంటావు. త్రాగునీ,  
వ్యభిచారాలూ, మోసాలూ, హత్యలూ మామూలు  
పనులు చేస్తే తప్పలు. వాటికి దండన, అదే డబ్బుగల  
వాళ్ళు చేస్తే వాటి విలువ వేరు. పిండికొద్దీ కొట్టె. నీ  
దగ్గర డబ్బున్న కొద్దీ ఈ పనులు చేసే అధికారం నీకు  
జాస్తిగా ఉంటూ ఉంటుంది. అందరికీ ఒకటే న్యాయవట్ట  
మనేనీ, ఒకటే నీతి అనేనీ శుద్ధాబద్ధం. నన్ను చట్టాలు  
తయ్యారు చెయ్యమంటే ఆ దామూలువారిగా నీతి,  
న్యాయమూ ఏర్పాటు చేస్తాను. జరుగుతున్నది అదేగా?  
చట్టం చేస్తే వచ్చిందా ఏమిటి?” అని కాంతం మామయ్య  
ఉపన్యాసం దంచాడు.

యశోదకి మేనమామతో ఆట మాట్లాడటం ఇష్టం లేదు. ఆయన అన్ని వ్యసనాలకు దాసుడు. పెగా అరంటేని సిద్ధాంతాలన్నీ చెబుతాడు. వినడానికి తలనొప్పి. కాని మాట సాగిస్తే ఒకంతట వదలడు.

“ప్రపంచమంతా నువ్వన్నట్టే వుంటుందా ఏమిటి?” అన్న దామె.

“ప్రపంచం నువ్వు చూశావా? నేను చూశానా? నన్ను చూడరాదూ రెండేళ్ళనుంచీ నే నింట్లోతప్ప పడుకోవటంలేదే! డబ్బుండగా ఎప్పుడన్నా ఇంట్లో పడుకుని ఎరుగుదనా?” అన్నాడు లక్ష్మీకాంతం.

యశోద “సరేలే!” అంటూ అక్కణ్ణించి వెళ్ళిపోయింది తన సంభాషణ ఇతరుల కెట్లా తగితేదీ తెలుసుకోగల ఆత్మజ్ఞాని కాడు కాంతం. యశోద వెళ్ళిపోయినందుకు అతను ఆశ్చర్యపోయాడు. నేరుగా తన బావగారి దగ్గరకి వెళ్ళి “ఏం బావా? యశోదకు వచ్చిన ఆస్తి విషయం వాళ్ళెవరో వ్యాజ్యం వేస్తారని విన్నాను నిజమేనా?” అన్నాడు.

“పీడరుగారి నడిగితే వాళ్ళకు వ్యాజ్యం వెయ్యటానికి గడ్డిపరక ఆస్కారంకూడా లేదన్నాడు. అదేమీ లేదుగాని, చాపం, దానికి కాస్త మంచిరోజులుతిరిగినట్లుగాఉంది. లేచిపోయిన ఆ వెధవ కూడా తిరిగొస్తే ఖాగుండును. ఆడదానికి మొగుడులేని బ్రతుకేం బ్రతుకురా, కాంతం?” అన్నాడు ముసలాయన విచారంగా.

2

“అదెంత భాగ్యం బావా? పాపాల భైరవుణ్ణి నే ఉన్నాగా? వెతికి రమ్మంటే ఇవాళ వెళ్ళనూ? ఈసారి వటిచేతులతో ఇంటికి వస్తానా? సప్తసముద్రాలూ గాలించి ఎక్కడున్నాసరే పిలకపట్టుకు లాక్కొస్తాగా” అన్నాడు కాంతం.

“నీ మొహం కాదూ? క్రిందటిసారి ఇట్లాగే నాలుగు వందలు పట్టుకెళ్ళి ఏ గుర్రాల మొహానో పెట్టి వచ్చావ్!” అన్నాడు యశోద తండ్రి చలమయ్య.

“నీ తోడు బావా—!”

“నీ ప్రమాణాలెవరు నమ్ముతారా? నీసంగతి ఇవాళ చూస్తున్నాను గనకనా? నిన్ను నమ్మి నీ చేతికి ఒక్క తోలీ ఇవ్వను.”

అంత మాట అనిపించుకున్నాకగాని కాంతం పిర మించలేదు. తన ఓప తెలుసుకోలేక గోవడంలో కాంతం ఎంత మూఢుడంటే, అతనితో మాట్లాడేటప్పుడు ఎంత మొహమాటస్తులుకూడా నిర్మోహమాటంగా అతనితోకుండ పగ రేసి మాట్లాడేవాళ్ళు. అట్లామాట్లా డించుకోవటం అతనికి పరిపాటి కూడా అయిపోయింది.

యశోదకి ఆస్తి వచ్చిందని తెలిసిన క్షణం నుంచీ కాంతం తను బాగుపడే మార్గం ఏదైనాఉందా అని బుర్ర

వేడెక్కెట్టు ఆలోచిస్తున్నాడు యశోదను వెళ్ళాడేదామా అని ఒక ఆలోచన వచ్చింది. కొంతసేపు ఈ ఆలోచన చాలా బాగున్నట్టుకూడా అనిపించింది. చివరకా ఆలోచన కలిపెటాడు. యశోదకు తనమీద వ్యామోహం ఉండదని కాదు—అటువంటి సందేహం అతనికి తటస్థేదు. యశోదను ఎవరన్నా పెళ్ళిచేసుకుంటే ఆ పెళ్ళి చెల్లదని.

పోనీ, మేనకోడలిని చాలుగా తన వలలో వేసుకుని “ఎసేటుకు మేనేజరుగర్” చేద్దామా అనుకున్నాడు. ఇది బాగానే కనిపించింది. యశోదకు తనమీద ఏపాటి వ్యామోహం ఉందో తెలుసుకోవాలిగా? ఆలోచించాడు. తనకేం లోటు? ఇంకా నలభైరెండు నిండలేదు. పాతికేళ్ళకే కుర్రాళ్ళకి జుట్టు నెరసిపోయే ఈ రోజుల్లో తన నొక్కులు జుట్టు ఇంక నిగనిగలాడుతూ తుమ్మెద రెక్కలల్లే ఉంది. తనలో ఇంకా శృంగారం చావలేదు. యశోదను చూసినా మగ వాడికోసం తపించుపోతూ ఉండాలి. ఇరవై నాలుకేళ్ళు నిండి ఇంతవరకూ పురషస్పర్శ ఎరుగని మనిషి తనవంటి వాడు దొంకితే ఎగిరిదూకకుండా ఉంటుందా? అంతా తనకు సుముఖంగానే ఉంది. కాసి యశోద మోసం చేసింది. ఇంకా అయిదు నిమిషాలు నిలబడి మాట్లాడినట్టయితే తను యశోదతో, తన భార్య పిల్లల్ని కని ఎట్లా అంద వికారమై పోయిందీ, తనను ఎంతెంత అందగత్తెలు ప్రేమించిందీ అన్నీ చెప్పేద్దామనుకున్నాడు. కాని, వెర్రిమొహం, మాటలోనే జారుకుంది. ఏ బుద్ధిన ఉన్నదో మరోసారి చూద్దాం అనుకున్నాడు కాంతం. ఇది సాగే ఆలోచన కాదేమోనని

అతనికి ఒక్కనాటికీ తటలేదు. అందులో ఆశ్చర్యం ఏమీ లేదు. అతను చవుకబారు ఆడవాళ్ళందరితోటీ శృంగారం నడిపి, రాను రాను ఆడదాన్ని గురించి చవుకబారు అభిప్రాయాలు ఏర్పరుచుకున్నాడు. తన ఆకర్షణశక్తిలో కూడా వల్లమాలిన గురి తెచ్చి పెట్టుకున్నాడు.

కాంతం మళ్ళీ మర్నాడు వచ్చి యశోద వంటరిగా ఉండటం అసరా చూసుకుని తాపీగా ఆమె భావిని గురించి చర్చించాడు. యశోద తాపీగానే అంతా విన్నది. అతను చెప్పిందాని సారంశ మేమిటంటే; ఆస్తి రాగానే సరా? దాన్ని ఎవరు చూస్తారు? ఈ యాభై అయిదేళ్ళ వృద్ధు ళంకా ఎంతకాలం బ్రతికి ఉంటాడు? ఆయన హారీ అంటే తర్వాత యశోద గతేమిటి? ఇంతఆస్తి ఉండి, మొగుడూ పిల్లలూ, సంసార సుఖం లేకుండా ఎంతకాలం ఇట్లా? పెళ్ళి చేసుకోకపోతే ఎవరినన్నా అండగా ఉంచుకున్నా మా బాగేగదా? ప్రపంచంలో ఎంతమంది లేరు? సింగినాదం, లోకం ఏమంటుంది? తనను లోకం ఏం చేసింది? ఎవరిపొట్ట వాడు పోసుకుంటున్నంత కాలమూ ఎవర్ని ఎవరూ ఏమీ చెయ్యలేరు!

అంతా విని యశోద “నువ్వు చెప్పేది నాకు చాలా అసహ్యంగా ఉంది. ఇటువంటి సలహా ఎప్పుడూ ఎవరికీ చెప్పకు” అని లేచిపోయింది. యశోద వట్టి కబురకు పడదని రూఢి చేసుకుని కాంతం ఆమె వెంటపడి పట్టుకున్నాడు. యశోద చెద్ద పొలికేక పెటింది. కాంతం చప్పున ఆమెను వదిలివెట్టి నాధ్యమైనంత వేగంగా ఇంటికి వెళ్ళిపోయినాడు.

కాంతం యశోదను ఏదో చెయ్యబోయినట్లు ఆనోట ఆనోట ఊరంతా పాకింది. అదివరకు కాంతంగురించి లోకులు చెప్పకోకపోలేదు. కాని ఎందుచేతో ఈసారి చెప్పకోవటం వెనకటిమాదిరిగా లేదు. అతను చచ్చు స్త్రీలతో సావాసం చేస్తే ఎవరికీ నెప్పిగలగలేదు. కాని పరువుగల ఆడదానిమీదికి వెళ్ళాడనగానే అందరికీ చురుక్కొమ్మన్నది. కాంతం మనుష్యుల చూపులూ, వాలకమూ భరించలేకపోయాడు. ఒక రాత్రి పెట్టె సర్దుకుని రైలెక్కాడు.

### 3

అ సమయానికి పూనాలో గుర్రాలు పరుగెత్తుతున్నై. కాంతం పూనా ప్రయాణమైనాడు. అతనిలెక్కలో డబ్బుకు విలువయిచ్చే దుర్వినియోగాల్లో గుర్రపుపందాలు చాలా ఉత్తమమైనవి. ఎన్నోషరులోకి వెళ్ళిన క్షణంనుంచీ బయటికి వచ్చేవరకూ కాంతం పొందే బాధా, అనందమూకూడా ఒక ప్రత్యేకత గలది. ఇంకేబాధనూ, ఆనందాన్ని వీటితో పోల్చటానికి లేదు. సామాన్యజీవితంలో మనుష్యప్రయత్నానికి ఫలితం ఉంటుంది. గుర్రాలపందాల దగ్గర మనిషి విధిచేత ఆటవస్తువు. బ్రహ్మదేవుడు నొసట రాసినరాత చదువుకోటానికి గుర్రపు పందాలు భూతదం.

కాంతం మన స్తవ్యం ఎటువంటిదంటే- అతనికి స్వప్నం తనమీద ఆధారపడి కష్టసుఖాలనుభవించటంకంటే విధి చేతి కీలుబొమ్మ అయి ఆడటం అతనికి చాలా ఇష్టం. డబ్బువచ్చి పోయినా కూడా దేవుడే స్వయంగా ఇచ్చి పుచ్చుకున్నట్టుండేది కాంతానికి. ఎవరు ఎప్పుడు ఎక్కడ భగవత్సాక్షాత్కారం పొందుతారో ఎవరు చెప్పగలరు.”

పూనా కాంతానికి అచ్చివచ్చింది. యశోద విషయం అప్పుడే మరిచిపోయాడు. గుర్రాలమీద రెండు మూడువందలు గెలుచుకోవటానికి తనకు ఇల్లు కదలాలనే బుద్ధి పుట్టిందనుకున్నాడు. కాని తలవని తలంపుగా కాంతానికి యశోదను గురించి ఆలోచించవలసిన పనిబట్టింది.

ఒకరోజు కాంతం హోటల్లో భోజనం చేస్తూ ఉండగా ఒక మనిషి అతన్ని పలకరించాడు. ఆ మనిషికి ముప్పైవేళ్ళదాకా ఉండవచ్చు. అతన్ని కాంతం అదివరకు ఆ హోటల్లోనే ఒకటి రెండుసార్లు చూశాడు. అతను ధారాళంగా మహారాష్ట్రం మాట్లాడేస్తూండటంచూచి, “మహారాష్ట్రులు మన తెలుగువాళ్ళల్లోనే ఉంటారు ఒక్కొక్కసారి అని అనుకున్నాడు. ఆ మనిషి ఇవాళ తనను అచ్చ తెలుగులో “మనదేవూరు బాబు?” అని పలకరించాడు.

“ఓరి, నువ్వు తెలుగువాడివిటోయ్ ? ఇక్కడ ఏం చేస్తున్నావు ? ఎన్నేళ్ళయి ఉన్నావు ?” అని ఖిచ్చుకలిపాడు కాంతం.

అతని పేరు దక్షిణామూర్తిట. చిన్నతనంనుంచీ బాంబాయిలోనే ఉన్నాట్ట. చిన్నప్పుడే తల్లిదండ్రులు చనిపోతే ఒంటరిగా ఉంటున్నాట్ట. ఎవ్వరూ నా అన్నవాళ్ళు లేరుట. దొరికిన ఉద్యోగం ఏదైనాసరే చేస్తూ వచ్చాట్ట. కూలిపని లాగాయతూ. ప్రస్తుతం నలనుంచీ ఖాళీగా ఉన్నాట్ట ఈ దక్షిణామూర్తి ఒకటి రెండునూరు కాంతం వెంట రేస్ కోర్సుకు వెళ్ళి డబ్బాచేస్తే సలహా లిచ్చాడు. అతను లేకపోతే కాంతం సెటి మిగిలి ఉండును.

“నువ్వు నాకు భలే అచ్చివచ్చావురా అబ్బీ! నీ కేదైనా మంచి ఉపకారం చెయ్యాలి చేస్తాగా! నన్ను నమ్మి మోసపోయినవాడు లేడు. ఏ క్షణాన చూసినా చేతిలో దమ్మిడీ వుండకపోయినా, చేతిమీదుగా లక్షలు దాటిపోతే. చక్రం అట్లా నీకేసి తిప్పానంటే—” అని కోతలు ఆరంభించాడు.

దక్షిణామూర్తి నవ్వి “నా కో బ్యాంకు క్యాషియరు స్నేహితుడుండే వాడు. వాడూ ఈ మాటే అనేవాడు!” అన్నాడు. దక్షిణామూర్తి ఎందుకు నవ్వాడో, ఏమన్నాడో కాంతానికి అర్థంకాలేదు.

నిజానికి దక్షిణామూర్తికి ఒక్క రాగి దమ్మిడీ ఇద్దా మనే ఆలోచన కూడా కాంతానికి లేదు. ఏదో మాట వరసకి అట్లా అనేశాడు. కాని ఆ రాత్రి కాంతానికి నిద్రపట్టబోతుండగా ఒక బ్రహ్మాండమైన ఆలోచన జన్మకొకసారి గాని మనిషి పుర్రెలో పుట్టని మెరుపులాంటి, కళ్ళు జగేలు

మనే ఆలోచన ఒకటి తట్టింది. కాంతం పక్కలో చినా  
లున లేచి కూర్చున్నాడు. నాలుగు మంచి మాటలు చెప్పి  
ఈ దక్షిణామూర్తిగాణ్ణి పట్టుకుపోయి, వీడే యశోద మొగు  
డంటే ?”

4

ఆ రాత్రి కాంతం నిద్రపోలేదు. ఆలోచించినకొద్దీ  
ఈ ఆలోచన గొప్పగా, అద్భుతంగా, అమోఘంగా కనిపిం  
చింది. వీడికా, ఎవరూ లేరు. వయస్సు ఇంచుమించు లేచి  
పోయినవాడి వయస్సే. లేచిపోయినప్పుడా వెనవకి పని  
హెనేళ్ళు. వీడు వాడు కాడని ఎవరు కనుక్కుంటారూ ?  
వీడికి పూర్వోత్తరాలన్నీ చెప్పేసి “జాగ్రత్తగా మనులు  
కోరా వెధవా!” అంటే సరి! ఒకసారి ఆ యశోదని; దాని  
కెంత గీర్వాణం! వీడి పక్కలో పడుకో పెట్టేసినాక, ఆ  
తర్వాత వీడు కాడని ఒక వేళ తెలిసిపోయినా కుక్కిన  
పేసులాగా నోరు మూసుకుని ఊరుకుంటారు. వీడికా, ఆర్థిక  
సమస్య, వైవాహిక సమస్యకూడా తపీమని ఒక్కదెబ్బతో  
తేలిపోతుంది. వీడు యశోద ఆస్తికి మేనేజరయితే తన పబ్బం  
బ్రతికున్నాన్నాళ్ళూ గడుపుకోవచ్చు. వాడి గుట్టు తనకు  
తెలుసు గనుక వాడు తన విషయంలో బుద్ధిగలిగి మనులు  
కుంటాడు

తనమీద కృతజ్ఞతకొద్దీ తనను దక్షిణామూర్తి ఒక కంట కనిపెటి ఉంటాడని కాంతం అనుకోలేదు. అతనికి మనుషుల కృతజ్ఞతలోగాని, ఇతర మంచి లక్షణాలలోగాని విశ్వాసం లేదు.

ఎప్పుడు తెల్లవారుతుందా, ఎప్పుడు దక్షిణామూర్తి గాడితో ఇదంతా మాట్లాడేసి వాణి ఒప్పించుదామా అని కాంతం తహ తహ లాడాడు. తెల్లవారూ అతనికి నిద్రపట్ట లేదు. పడుకుందామని చాలా ప్రయత్నాలు చేశాడుగాని ఏమీ లాభం లేకపోయింది. బుర్ర మెయిలు వేగంతో పరుగెత్తేటప్పుడు నిద్ర ఎట్లా పడుతుంది?

మర్నాడు సాయంకాలంగాని దక్షిణామూర్తిగాడు కనిపించలా. కాంతం తన వ్లానంతా చెప్పాడు. మొదట దక్షిణామూర్తికి ఒక ముక్కకూడా బోధపడడలు కనపడలా. తీరా అర్థమయినాక తెల్ల మొహంవేసి, “ఆ మోక్కా! మక్కెలు విరగదన్నుతారు, చంపేస్తారు. ఆడదానిని గురించిన పని!” అన్నాడు. ఎంతచెప్పినా వాడు ససేమిరా అన్నాడు. వాడు మొండికెత్తిన కొద్దీ కాంతానికి చిర్రెత్తుకోబ్బింది. ఇంత గొప్ప ఆలోచన తను చెయ్యటమేమిటి? ఈ అనామకకుంక దాన్ని కస్తా ప్రతిఘటించట మేమిటి? ఇంత అపమానం కాంతానికి కెన్నడూ జరగలేదు. యశోద అందచందాలు వరించాడు. లాభం లేకపోయింది.

“పోనీ, నువ్వు దానిజోలికిపోకు. ఆ స్త్రీ మాత్రం చిక్కించుకో. దాని ఆస్థంతా నీ పేర పెట్టకపోతే లేచి

పోతానను. ఆ తరువాత చక్రం నేను తిప్పుతాను" అన్నాడు కాంతం, బలవంతాన ఓర్పు తెచ్చుకుని.

దక్షిణామూర్తి క్లాస్ మెత్త బడేటట్లు కనిపించాడు.

"నిజం తెలిసినాక వాళ్ళు నన్ను చంపేస్తే?"

అన్నాడు.

"ఎవడా నిన్ను చంపేదీ? ముసలాడా? ఆడకుంకా? నా ప్రాణం నీ ప్రాణాని కడ్డెయ్యనూ? ఇది నాలికా, తాటిపట్టెరా? మంచిగా చెబితే వినిపించుకోవే?"

"నే నన్నీ తప్పులు చేస్తే?"

"ఎవ్వరూ గమనించరు! అవునూ, నువ్వెప్పుడో లేచిపోయినావు. అందరి పేరూ మరచిపోయినావు! నీ కేం జాపకమా పాడా? నాకు తెలిసినంతమట్టుకూ అన్ని విషయాలు నే చెబుతాలే!"

"అన్నట్టు మొదలు—నా పేరేమిటి?"

"నీ పేరు శాస్త్రి—నారాయణ శాస్త్రి. నువ్వు నీ తండ్రి కొక్కడివే. మీ నాన్న ఊళ్ళో వాళ్ళ చేత తన డబ్బుతో వ్యాజ్యాలు వేయించి ఆస్తంతా కరా రావుడి చేసేశాడు. చివరకు నిన్నేసుకుని సత్రాలపెంట తిరిగా డనుకో. నీకు ఏ ధర్మశారం చదువో అంతే. ఇంత ఇంగ్లీషూ మాట్లాడెయ్యకు. నీకు పధాలుగో ఏట కాబోలు వెళ్ళి యింది. నీ వెళ్ళాం పేరు యశోద. దాని కప్పుడు పదేళ్ళు కామాలు. ఏదో ఏడిసింది! మిగిలిన విషయాలన్నీ నీకు

పాఠం చెబుతాతే! రా, నా మాటవిని నా వెంట వచ్చెయ్యి. నే చెప్పినట్లు చేస్తేవా, బాగుపడిపోతావు.”

“తన పేరు పెట్టుకుని నేను వచ్చానని తెలియగానే అసలు వాడు వస్తే?” అన్నాడు దక్షిణామూర్తి.

ఈ జనమేజయ ప్రశ్నలకి సమాధానాలు చెప్పే ఓపిక కాంతానికి లేదు. దక్షిణామూర్తి తన ఆలోచనను ఒప్పుకుంటాడని రూఢిఅయినాక ఇక చాకితో విశేషం మాట్లాడే ఓపిక పోయింది. కాంతానికి, సాపం స్వార్థం తప్ప ఇంకేమీ అర్థమయ్యేది కాదు.

అయితే దక్షిణామూర్తిది జలగపట్టు. హిరణ్యాక్ష వరాలన్నీ అడిగాడు. వందప్రశ్నలు వేశాడు. అన్నిటి మీదా తర్జనభర్జనలుచేస్తే కార్యం చెడుతుందని కాంతం దక్షిణామూర్తి కోరిన భరవసాలన్నిటికీ తల ఊపేశాడు, వినిపించుకోనైనా వినిపించుకోకుండా.

అంతా అయినాక దక్షిణామూర్తి దప్పుడిఅంత మొహం చేసుకుని, “ఎల్లండి రమ్మన్నారూ. తప్పకుండా ఉద్యోగం ఇస్తామన్నారూ” అన్నాడు తనలోతను మాట్లాడు కుంటున్నట్టు.

“ఇంకా ఉద్యోగమేమిటి, నీ మొహం. నే నిస్తున్నది. ఉద్యోగం కాదూ! అంతా సెటిలయి పోయింది. ఇక మాట్లాడకు అంతే!” అన్నాడు కాంతం. మాట్లాడితే వ్యవహారం మళ్ళీ మొదటి కొస్తుందేమోనని.

దక్షిణామూర్తి చివరకు సరే ననేశాడు.

అత నా మాట అనేవరకూ కాంతానికి, వాడు సరే ననటమే తరవాయిగా తన ఆలోచన పారినట్టే ననిపించింది. తీరా వాడు ఒప్పుకున్నాక చెయ్యవలసిన కార్యక్రమమంతా ముందే ఉన్నది. వీణి పట్టుకుపోనాలి. వీడే నారాయణశాస్త్రి అని నలుగురినీ ఒప్పించాలి. ఎంతో మెళుకువగా వుండాలి. వెయ్యికళ్ళతో చూస్తారు. వాళ్ళు ఒప్పుకోటానికి సిద్ధంగా ఉన్నా వీడు మధ్యలో బెదిరిపోయి “నేను కాదు గాబో!” అనకుండా వుండాలి. ఆ నారాయణశాస్త్రికి ఒకవేళ తనకు తెలియని పుట్టుమచ్చలూ, కాల్పుమచ్చలూ, కొండ గుర్తులూ వున్నాయో ఎమిటో? ఉంటే తన కేం నష్టం? వీడు నారాయణశాస్త్రి కాడంటారు. వాడిదారిన వాడు పోతాడు. తనసి తలగొట్టి మొలవెయ్యరుగదా? వీడే నారాయణశాస్త్రి అని నమ్మారా, చలమయ్యగారు వెంటనే తన చేతిలో రెండుమూడు వందలు పడెయ్యక తప్పదు - వెతకటానికయిన ఖర్చులూ ఆ పైన అన్నిటికీ భగవంతుడే ఉన్నాడు.

## 5

అఖిరు ఊణంలో కాంతం తన ప్లాను కాస్తా మాగ్నాడు. తను ఈ దక్షిణామూర్తిని వెంటబెట్టుకుపోయి “ఇదుగో నారాయణశాస్త్రి” అంటే దొంగతనం బయటపడిపోవచ్చు. తన పరువుప్రతిష్టలు ప్రస్తుతం బాగా లేవు. అందుచేత రైలుస్టేషను సమీపంలో వుండే స్త్రీలను

అరుగుమీద కూచోమని దక్షిణామూర్తికి చెప్పి, కాంతం నేరుగా చలమయ్యగారిని చూడబోయాడు.

చలమయ్యగారు బావమరిదిని చూసి “ఏం?” అన్నాడు కోపంగా

“చూడు బావా! నీకు చాలా శుభవార్త తెచ్చా. నారాయణశాస్త్రి దొరికాడు. నేను వెతకటమూ, కనిపించక పోవటమూనా? నువ్వు వెంటనే బయలుదేరాలి మరి.”

“ఎక్కణించి తెచ్చావు? అసలు నిజంగా వాడే వడు? ఇంతదూరం తెచ్చినవాడివి ఇక్కడికే పట్టుకు రాలేకపోయినావూ?”

చలమయ్యగారీ మాట అనేటప్పటికి కాంతం గుండె జల్లుమన్నది. పాపిష్టివాడు అంతా కనిపెట్టినట్టే మాటా డాడే అనుకున్నాడు. ఇంత అయినాక ఇప్పుడు జారితే లాభంలేదు.

“నా మాట నమ్మొద్దులే; నువ్వే వచ్చి చూసుకో. వాణి నేను వెంట పట్టుకురాలేదు. రైల్వో కలిశాడు. చూడగానే పోలిక చూసి అనుమానించా. వాడు కూడా ఈ స్టేషనులోనే దిగేటప్పటికి నా అనుమానం రూఢి అయింది. సత్రంలో దిగాడు. వాడు తిరిగి ఇంటికి వచ్చే ఉద్దేశంతోనే వున్నాడని నా అనుమానం. నువ్వు కూడా చూస్తే నాకు ధైర్యంగా వుంటుంది.” అన్నాడు కాంతం అతి జాగ్రత్తగా.

ఈసారి చలమయ్యగారిలో చలనం కనిపించింది.

“నిజమా, నేళాకోశమా? నీ మాట ఏది నమ్మాలో ఏది నమ్మరాదో కూడా తెలీటం లేదు.”

“ఇటువంటి విషయంలో అబగం చెబుతానా బావా ?”

“చెబుతావు” అంటూ చలమయ్యగారు లేచి పైన ఉత్తరీయం వేసుకున్నాడు.

ఆయనా, కాంతమూ కలిసి బయల్దేరారు. వాళ్ళు సత్రం చేరేసరికి మూక ఇరవైమందికి పైగా అయింది. “చలమయ్యగా రలుడొచ్చాట్ట!” అనే ముక్క కార్చిచ్చలే ఆ నోటా ఆ నోటా అందుకుంది.

దక్షిణమూర్తి చుట్టూ ఒక వందమంది మూగారు. అంతకంతకీ సంఖ్య పెరుగుతున్నది. చలమయ్య ఎవరో, ఆయన అల్లుడెవరో, వాడి ప్రత్యేకత ఏమిటో ఏమీ తెలీన వాళ్ళు సయితం గుంపు త్రోసుకుని దక్షిణమూర్తి దగ్గరికి వచ్చి ఒకసారి మొహం చూసి మళ్ళీ బయటికి జనాన్ని త్రోసుకుంటూ వెళ్ళిపోసాగారు.

“మీరంతా ఎవరు? ఎందుకిట్లా నా చుట్టూ మూగారు? నన్నెందుకు పరీక్షగా చూస్తున్నారు?” అని దక్షిణమూర్తి అడగనేలేదు. అతనే నారాయణశాస్త్రి అని కొందరు నమ్మటానికే అది గట్టి ఆధారమయింది.

అన్ని వందలమంది చూసినా “ఆహా వీడే నారాయణశాస్త్రి” అని బలంగా అన్నవాళ్ళు ఒక్కరూ లేరు.

నిజానికి అక్కడ నారాయణశాస్త్రిని అదివరకు చూసిన వాళ్లే బహుకొద్దిమంది. వాళ్లయినా యశోద పెళ్ళప్పుడు చూడటమే చూడటం. కొందరు “ఎబ్బే, వీడు నారాయణ శాస్త్రి కాడు” అని కూడా చప్పరించారు. కాని అందరి లోనూ ఏదో ఒక సందేహం మటుకున్నది.

“మీ దేవూరు? నీ పేరేమిటి?” అని చలమయ్యే కాక, ఇతరులుకూడా దక్షిణమూర్తిని గుచ్చి గుచ్చి అడిగారు. కాని ఆతను బెలంకొట్టిన రాయిమాదిరిగా మాట్లాడలేదు. అసలు వాడికి మాటలు వచ్చునో, రావోకూడా ఎవరికీ తెలీదు.

“ఆ ముక్కు చూశావా? కనుబొమ్మలు చూశావా?” అని కాంతం చలమయ్య చెవిలో రహస్యంగా ఊదాడు.

“అన్నీ చూస్తూనే ఉన్నాను. నా కెక్కడా పోలిక కనిపించటం లేదు మాట్లాడడేం?” అన్నాడు చలమయ్య చిరాగ్గా.

“నేను పలికిస్తానుండు” అంటూ కాంతం ముందు కొచ్చి, “ఒరే, అబ్బీ నా దగ్గర నీ పప్పుడకదు. వీడెవడను కున్నావో, లక్ష్మీకాంతం రమ్మంటున్నాడంటే పోలీసు ఇన్ స్పెక్టరు పరిగెత్తుకు రావలసిందే. నేను కనుక్కోలేనను కున్నావా? నువ్వు నారాయణశాస్త్రివి కావూ! అబ్బా, లాడావండే తాట వొలిపించేస్తా. చెప్పు, అవునా, కాదా?” అని గద్దించాడు.

దక్షిణామూర్తి చలించలేదు.

“అరెసు చేయిస్తావా? పిలుచుకురా పోలీసుల్ని నా పేరుతో నీ కేంపస్?” అన్నాడు.

“తెలుగువాడే! తెలుగువాడే!” అని నలుగురూ హరించారు. వాడు తెలుగుమాటాడటం అక్కడ చేరిన జనానికి సహం రుజువనిపించింది—నాడే నారాయణ శాస్త్రి అని.

ఒక ముసలాయన, చలమయ్య దూరపు బంధువు, జనంలోనుంచి తోసుకొచ్చి చలమయ్యతో “మీ అల్లుడొచ్చాడటగా? అడుగో, ఆ కుర్రాడుకాదా? పోలిక బాగానే తేలిపోతోంది” అన్నాడు.

“కొన్ని పోలికలున్నమాట నిజమే” అన్నాడు చలమయ్య—అంతటితో ఏమయిందన్నట్టు.

“నన్నడిగితే, వీణిముందు మన యింటికి పట్టుకుపోవటంమంచిది. ఆడవాళ్ళు వాళ్ళూ చూస్తే ఏమంటారో?” అన్నాడు కాంతం. .... ఈ మగవాళ్ళకన్న ఆడవాళ్ళను నమ్మించటం సులభమనే ఉద్దేశంతో. అందరూ ఈ ఆలోచన బాగుందన్నారు.

చలమయ్యగారింటికి వెళ్ళటానికి దక్షిణామూర్తి పేచీ పెట్టాడు. ఎందుకన్నాడు. “నేను మీ రనుకునే మనషిని కా” నన్నాడు. కాని జనం వాణి దాదాపు బలాత్కారంచి చలమయ్యగారింటికి పట్టుకెళ్ళారు. దారిలో, దాక్షిణా

మూర్తిని అనేకమంది అనేకరకాల ప్రశ్నలు వేశారు. నువు నారాయణశాస్త్రివి కాకపోతే ఎవరినో చెప్పమన్నారు. నీకు బంధువులెవరున్నారు; ఈ ఊరు ఏంపనిమీద వచ్చావన్నారు. వీటికి వేటికీ దక్షిణామూర్తి సమాధానం చెప్పలేదు. వీడే నారాయణశాస్త్రి అనే అనుమానం జనానికి మరింత గట్టిపడింది.

## 6

అడవాళ్ళు కూడా ఈ వచ్చినవాడు యశోద మొగుడవునో, కాదో తేల్చి నిర్ధారణ చెయ్యలేకపోయారు నారాయణశాస్త్రి దూరపు బంధువులకు చలమయ్యగారు కబురు చేశారు.

“నిష్కారణంగా పిల్లదాన్ని గంగలో తొయ్యకండి. వీణి ఇంట్లో ఉండనివ్వండిగాని, వీడే మీ అల్లుడని నిస్సందేహంగా రుజువయ్యేదాకా—వదీ... ?” అని చుట్టూపక్కల వాళ్ళు చలమయ్యగారిని హెచ్చరించారు. ఆయన మొహం చిటిచిటి, “నాకాపాటి తెలీదా ?” అన్నాడు.

నారాయణశాస్త్రిని చూడటానికి ఇద్దరు ముగ్గురు బంధువులు మాత్రమే వచ్చారు. నారాయణశాస్త్రి కవళికలున్నట్టు వాళ్ళు వప్పుకున్నారు. “వాడే!” అని రూఢిగా చెప్పినవాళ్ళు మటుకు లేరు. వాళ్ళని దక్షిణామూర్తి గుర్తు పట్టలేదు; వాళ్ళతో మాటాడలేదు; పలకరిస్తే సమాధానం కూడా చెప్పలేదు.

దక్షిణామూర్తి వచ్చి వారంరోజు లయింది. ఊళ్లో వాళ్లు తాత్కాలికంగా అతన్ని నారాయణశాస్త్రి క్రింద ఆమోదించారు. అతన్ని గురించి మాటాడటప్పుడుగాని, అతన్ని పిలిచేటప్పుడుగాని ఆ పేరే వాడేవారు. ఒక్క చలమయ్యకు మాత్రం అనుమానం రహితం కాలేదు.

యశోద స్థితి మరీ విచిత్రంగా ఉంది. ఇతను నారాయణశాస్త్రి అవునా, కాదా—అనే ప్రశ్న ఆమెను బాధించనే లేదు. ఆమెకు ఇతను ఇట్లా రావటం చాలా ఆశాభంగమయింది. తన భర్త తిరిగి రావాలనీ, తను చక్కగా అందరిమల్లె అతనితో కాపరం చెయ్యాలనీ యశోద చాలా కలలు కన్నది. అక్షరాలా కలలే కన్నది. అతను గావటమూ, అందరూ అతన్ని గుర్తించటమూ అతను తన అనుభవాలు అందరితోటీ చెప్పటమూ, తనతో చక్కగా మాటాడటమూ—ఇంకా ఏవేవో జరుగుతాయనుకున్నది. తీరా చూస్తే అదేనీ జరగలేదు. అతను పరాయివాడికన్న దూరంగా ఉన్నాడు. అతన్ని వందలకొద్దీ మనుషులు వచ్చి నఖిశిఖి పర్యంతమూ పరీక్షించి అవుననీ; కాదనీ కూడా చెప్పరు. ఈ వారం రోజుల్నించీ అతను బోనులో పులిలాగా ఉన్నాడుగాని అత్తవారింటి కొచ్చిన అల్లుడల్లే లేదు.

రెండు మూడు రోజుల క్రితం ఒక రాత్రి అతను చలమయ్యగారిమీద తాచుపామల్లే లేచాడు.

“నేను మీ అలుణి. మీ ఇంట్లో ఉంచుకోండి” అని మిమ్మల్ని నేను బ్రతిమాలలేదు. నేను మీ అలుణిని మీకే అనుమానం వేసింది. తెచ్చి ఇంట్లో పెట్టుకున్నారు. కానని తోస్తే చెప్పండి, నా దారిన నేను వెళ్ళిపోతాను. నా నోట చెప్పవలసిన అవసరంలేదు. నన్ను చొక్కాలు విప్పి పరీక్ష చేశారు. పప్పు పరీక్ష చేశారు. కళ్ళూ, ముక్కు-, చెవులూ పరీక్ష చేశారు. ఇంక నన్నేం అడుగు తారు? అంత గుర్తుపట్టలేని అలుడు మీకు లేకపోతే ఏం పోయింది?” అన్నాడతను.

ఈ మాటలు పక్కనించి వింటున్న యశోదకి అతని మీద కోపంతో పాటు గౌరవం కూడా కలిగింది.

ఆ మర్నాడు ప్రొద్దునే అతను యశోద దగ్గిరికివచ్చి “ఈ ఇంట్లో నా స్థితి ఏమిటో అరం కాలేదు. నాకో అణా డబ్బులు కావలిస్తే ఎవరిస్తారు? ఎవరన్నా ఇస్తారా? నాకు నేను సంపాదించుకో వచ్చునా?” అన్నాడు. యశోద నిరాంతపోయింది. అతని ధాష్టికం ఆమెకు అరంకాలేదు. డబ్బు కావలిస్తే అడగరాదా? అడగటానికి నామోషీ అయితే మానరాదా?

ఆమె సమాధానం చెప్పే లోపుగా చలమయ్య వచ్చి “ఏమిటోయ్? అట్లా ఉద్ధరింపుగా మాటాడతావేం? డబ్బులు కావలిస్తే పుచ్చుకో” అన్నాడు.

“మీకింకా తెలీలేదలే ఉంది. మీ ఉద్ధరింపు కోసం కాకపోతే నేను నా ఉద్ధరింపుకోసం ఇక్కడ ఉండలేదు.

నేను మీ అలుణి అవునో కానో మీరు ఋజువు చేసుకుంటున్నారు. మీ పరీక్ష అయేవరకూ మీ ఉద్దరింపు కోసం నే నిక్కడ ఉంటున్నాను. రేపు నేను మీ అలుణి కానని ఋజువై మీరు నన్ను వేంచెయ్యమంటే నేను వేంచెయ్యాలి. అట్లాకాక నేనే మీ అలుణియితే నాతో ఏంచెయ్యాలో మీ రప్పుడు తేల్చుకుంటారు! ఈ సంగతి మీకింకా తెలీదల్లే ఉంది” అన్నాడు దక్షిణామూర్తి వెటకారంగా.

“నువ్వురుకో నాన్నా!” అన్నదియశోద. తప్పంతా దక్షిణామూర్తి అని స్ఫురించేటట్టుగా ఆమె లోపలికి వెళ్ళి అయిదు రూపాయల నోటాకటి తెచ్చి అతని చేతిలో పెట్టి “చాలా ?” అన్నది.

“కావలసినప్పుడు మళ్ళీ అడుగుతాను!” అన్నాడతను వెటకారంగా.

ఈ రోజు తను ఉదయం బయటికి వెళ్ళినవాడు పది గంటలయినా ఇంటికి రాలేదు. యశోదకు రకరకాల అనుమానాలు తగిలినై. కోపంవచ్చి లేచిపోయినాడేమో అనుకుంది. ఈ అనుమానం కలగగానే అతను తన మొగుడేనని ఆమెకు రూఢి అయింది. అతన్ని తగినంత మర్యాదగా తనుగాని, తన తండ్రిగాని చూడటం లేదేమో అని ఆమెకు అనుమానం తగిలింది. దేవుడి దయవల్ల అతడు లేచిపోకుండా ఉంటే ఇకముందు అతన్ని ఎంతో గౌరవంగా చూద్దామనుకుంది. దొరికిన మొగుణ్ణి పోగొట్టుకున్నానా అని అను

మానం తగిలి కళ్ళ వెంబడి నీళ్ళు కూడా కారాయి. ఇన్నాళ్ళ కామెలో అతనిమీద ఏదో చెప్పరాని మమకారం ఒకటి అంకురించింది.

ఇంతలో పక్క-ఇంటి కుర్రవాడు రోప్పుకుంటూ పరుగెత్తుకొచ్చి, “యశోదమ్మత్తయ్యావ్! మరే-మరే-నీ-నీ మొగుడేమో, ఆ సత్రం దగ్గర హోటల్లో, అందరికీ ఇడ్డెనూ అవీ ఇస్తున్నాడు?” అని కబురు చెప్పాడు.

ఆ మాట నిజమే. దక్షిణామూర్తి ఆరోజు ఉదయమే సేషనుదారిలో ఉన్న ఒక హోటల్లో సర్వరుగా చేరాడు. తిన్నంత టిఫిన్ పెట్టి నెలకు పదిహేను రూపాయలిస్తారు.

ఉదయం వెళ్ళినవాడు సాయంకాలం ఆరింటికి ఇంటికివచ్చి, “స్నానం చెయ్యటానికి వేడినీళ్లు కావాలి” అని యశోదతో చెప్పాడు.

“ప్రొద్దున వెళ్ళి ఇప్పుడా వస్తున్నారు?” అన్నది యశోద అతను అడిగినదానికి సమాధానం చెప్పకుండా.

“అవును. నీ కళ్ళను నువ్వే నమ్మవా?” అన్నాడు దక్షిణామూర్తి.

“హోటల్లో పని చేస్తున్నారా?” అన్నది యశోద. ఆ మాటలు తన నోట అనటమే ఎంతో బాధ అయినట్టు.

“ఏం? కూడదా?” అన్నాడు దక్షిణామూర్తి.

“ఫలానివారి అల్లుడు హోటల్లో చేరాడంటే అప్రతిష్ట కాదా?”

“నే నెవరి అల్లుణ్ణి?” అన్నాడు దక్షిణామూర్తి ఆశ్చర్యం అభినయించి.

“అందరూ అనుకోటం మీరు మా నాన్న అల్లుడనేగా? కారని తెలిసేదాకా క్లాస్ మా నాన్న పరువు నిలబెట్టండి. ఆ దిక్కుమాలిన హోటలుపని మానెయ్యండి?” అన్నది యశోద.

హోటల్లో సర్వరుగా ఉండటం పరువు తక్కువా? హోటళ్ళలో తినటమే పరువైనపనా? ఈ రహస్యం నా కదివరకు తెలీదు. మీ చేతా, మీ తరపున ఊళ్ళోవాళ్లం దరి చేతా పరీక్ష చేయించుకోవటంకాక మీ పరువు నిలబెట్టే భారంకూడా నా మీద ఉండని నే నెరగను. నిన్న నీ దగ్గర ఆ అయిదు రూపాయలూ పుచ్చుకున్నంత హీనంగా మళ్ళా మళ్ళా డబ్బు పుచ్చుకోవటంకంటే నాకు హోటల్లో సర్వరుగా చేరటం చాలా గౌరవంగా కనిపిస్తున్నది. అదీ కాక అదివరలో నేను అంతకన్న నీచమైన కూలి పని కూడా చేసి పొట్ట గడుపుకున్నాను. కనుక నాకు ఇది ఎంతో గౌరవమైనపనిగా కనిపిస్తున్నది” అన్నాడు.

యశోదకు చక్రమణం వచ్చేసింది. “పరీక్ష చేశారంటారు. మాట మాటాడితే. ఫలానా అనిమీరు చెప్పరు. మమ్మల్ని తెలుసుకోనివ్వరు. మీరీ మాట అనటం ఇది మొదటిసారి కాదు” అన్నది.

మామూలుగా మాట్లాడితే ఎగిరిపడేవాడల్లా యశోద ఆగ్రహానికి నవ్వాడు.

“పిచ్చిదానా, నే నివాళే కళ్ళు తెరవలేదు. నాకు ముప్పై ఏళ్ళు మీద పడినై. నేనే నారాయణశాస్త్రినంటే పరీక్ష చెయ్యడం మానేసి, నీకూ నాకూ ఈ రాత్రి పాన్సు వేస్తారా? ఎందుకీ కబుర్లు?” అన్నాడు.

యశోదకు ఈ మాట దెబ్బలే తగిలింది. ఆ దెబ్బకి తెప్పరిల్లుకొని “అయితే మీరా దిక్కుమాలిన హోటలు పని మానరా?” అన్నది.

“ఎందుకు మానాలో నాకు తెలియబంటేదు. నేనా పెద్ద చదువులు చదివినవాణి కాను. నాకా డబ్బు ముప్పై త్తటం ఇష్టంలేదు. అందుచేత నా తిప్పలు నే పడతాను. గన్నీపని చెయ్యమనిగాని, వద్దనిగాని చెప్పటానికి ఈ ఇంట్లో ఎవరికి హక్కులేదు. నేను ఇంకొకరి స్వేచ్ఛను అరికట్టను. నా స్వేచ్ఛకు ఇంకొకరు అడ్డం రావద్దు. నేను ఎటువంటి నిర్బంధాలూ ఎరగని వాణి. మీ నాన్నగారికూడా నాతో ఈ విషయం మాట్లాడవద్దని చెబితే సంతోషిస్తాను. మీ బలవంతంమీద నే నీ ఇంట్లో ఉండటంలేదు. బుద్ధి పూర్వకంగా ఉంటున్నాను. నా కేరోజు ఇక్కడ ఇబ్బందిగాతోస్తే ఆ రోజు బయటికి వెళ్ళిపోతాను” అన్నాడు దక్షిణామూర్తి.

యశోదకు ఇతని గొడవ ఏమీ అర్థం కాలేదు. అతను మాట్లాడే ధోరణి ఎంత ఎబ్బెట్టుగా ఉన్నా, అతని

మాటలు వింటుంటే అట్లా మాట్లాడే అధికారం అతని కున్నట్టే కనిపించింది ఆమె కంతా అయోమయంగా ఉంది. యాదాలాపంగా ఆమె వంటింట్లోకి వెళ్ళి వంటపని చూసుకోసాగింది. ఒక అరగంట అయినాక అకస్మాత్తుగా ఆమెకు, అతను వేడి నీళ్ళగిడినట్టు జాపకం వచ్చి గుండె గుబుక్కుమని గబగబా ఇంత నిప్పుపట్టుకెళ్ళి గాయలేరులో వేసింది.

## 7

ఇంకొక వారం గడిచింది. ఈ లోపుగా చెప్పకో దగ్గ విషయం ఒకటే జరిగింది. అదేమిటంటే, కాంతం దక్షిణామూర్తి పనిచేసే హోటలుకు వచ్చి అతనితో చాటుగా మాట్లాడాడు.

“ఇదేమిటా, నీ ఖర్మకాలా! హాయిగా ఎస్టేటు తాళం చెవులు పుచ్చుకోరా, అని నిన్ను గారెల తట్టాలోకి తంజే బయటికివచ్చి ఈ బాడఖోషని చేస్తున్నావేమిటి? ఇంకా నీకూ దానికి మనస్సు కుదరలా?” అన్నాడు కాంతం.

“నా కా అమ్మాయిని చూస్తే అసహ్యంగా ఉంది. అట్లా మాట్లాడు తుందేమిటి?”

“నువ్వు అట్లాగే మాట్లాడుతున్నావుటగా? వాళ్ళు గోతెత్తు తున్నారు,”

“ఇంకా తేలికలో పోనిస్తున్నా” అన్నాడు దక్షిణామూర్తి మొహం చిటింది.

“నీ బ్రతుకు వాళ్ళేప్పుడు కనుక్కుంటారో అని నేను భయపడి చస్తూంటే నువ్వేమో ఎంతకి ఏమీ చెయ్యవేం? నువ్వు నారాయణశాస్త్రివి కావని తెలియగానే ఏం చేస్తారో తెలుసుగా?”

“నే నెవరో కనుక్కోవటానికి వాళ్ళతల్ల జేజెలు దిగిరావాలి” అన్నాడు దక్షిణామూర్తి గర్వంగా.

“కుర్రతనం! కుర్రతనం! కార్యవాదం అది కాదు. ఆ యశోదను మంచిచేసుకో. అది చెప్పినట్లలా విను. ప్రతి దానికి దానిమీదే ఆధారపడి ఉండు. ఈ వెధవపని నూనెయ్యి. దాన్ని మెల్లగా బుట్టలో వెయ్యి. ఆ తరువాత నిన్ను కదిలించేవాడుండడు. నాకు అరంటుగా కొంత డబ్బు కావాలి. ఆ మాటకొస్తే, పాపం, నీకు మట్టుకు డబ్బువసరం లేదూ? డబ్బు లేకుండా ఎవరికి మట్టుకు ఎట్లా గడుస్తుందోయ్?”

“కనకనేగా ఈ ఉద్యోగం చేస్తున్నానూ?” అన్నాడు దక్షిణామూర్తి.

“నీ ముహూర్తే ఉంది ఈ ఉద్యోగం. నీ డబ్బు కోసమే నువ్వు ఈ అరవచాకిరికి దిగితే ఇక నాకేమిప్పిస్తావుగా? ఇందుకా నిన్ను చలమయ్య గారింట చేర్చింది?”

“మీకు డబ్బివ్వటం ఒకటా? తనకు దూరకంత లేదు, మెడకొక డోలుట! నాకే వాళ్ళ డబ్బు పుచ్చుకోవటం అవమానంగా ఉంటే నీకూడా ఎక్కడ ఇప్పించను?”

“ఇది మరీ బాగుందిరోమ్! నీ కా పిల్లా అక్కరేదు, డబ్బూ అక్కరేదు. ఇకనా వెంట ఎందుకొచ్చావ్”

“నాకేం తెలుసూ? మీరు రన్నుంటే వచ్చా”

“ఏడిసినటుంది! యశోదకి ఏటా రెండువేల రూపాయలు వసాయి. నీకూ నాకూ చెరిసహం. తెలిసిందా? అసలా ఆస్తంతా నీ పేర పెట్టించుకుందా! తరువాత గ్రంథం నే సడుపుతానూ!”

“ఛీ, ఛీ! ఆడదాని ఆస్తి కాశపడతానా? తట్టలన్నా మోస్తాగాని!”

కాంతానికి కోపం వచ్చింది. వీడు తనని తోడు దొంగను చూడదగినంత కౌరవంగా చూడటంలేదు సరికదా, తన కేమిటో ధర్మపన్నాలు చెబుతాడేమిటి? వీడి వాలకం చూస్తే తననెత్తిన టోపీ పెట్టేసి ఆస్తంతా తానే కాజేదామను కుంటున్నాడల్లే ఉంది. వీడిదంతా దొంగవేషమే. ఈ హోటలు పనీ దొంగవేషమే. యశోద తనకు బాగా లేదనటమూ దొంగవేషమే. ఏదో నాటకం ఆడుతున్నాడు. తనంత పరస్త్రి విముఖుడూ, డబ్బు దగ్గిర మానవంతుడూ లేడనీ ఆ పిచ్చిదానిని నమ్మించటానికి పెద్ద ఎత్తు ఎత్తాడు! అమ్మ వెధవకానా!

“ఒరే, నీ దొంగవేషాలు నా దగ్గర సాగవు. నాకు కోపం వచ్చిందంటే ఏం చేసినా చెయ్యగలను. జాగ్రత్త. నువ్వు వెంటనే ఈ పని మానేసి ఇంటిపటున ఉండి రోజలాయశోదని గుగ్గిలం ధూపం వెయ్యి. లేకపోతే చెడతావు, చెడతావు, చెడతావు! నే నిన్నిమాట్లు చెప్పేవాణ్ణి కాను. కబడ్డార్!” కాంతం లోలోపల దిగులుపడుతూ వెళ్ళిపోయాడు.

పైకి ఎంత దంభాలు పలికినా నిజంగా వాణ్ణి తను చెయ్యగలిగింది ఏముందో కాంతానికి తెలియలేదు. “వీడు నారాయణశాస్త్రి కాదు. వీడిపేరు దక్షిణామూర్తి. నేనే వీణ్ణి తెచ్చి మీ అల్లుడని నీ నెత్తిన రుద్దాను” అని తను వెళ్ళి చలమయ్యగారితో అనవచ్చు. కాని ప్రయోజనం?

తన బెదిరింపుతో దక్షిణామూర్తిని శారెత్తించానని ఒకవేళ కాంతం అనుకుంటే అతను చాలా పొరపాటు పడ్డాడు. ఎందుకంటే దక్షిణామూర్తి హోటలుపని మానలేదు. అతను మళ్ళీ యశోదను డబ్బు అడగనూ లేదు. ఆమె తనంతట తనే, “మీ కేమైనా మళ్ళీ డబ్బు కావాలా” అని అడిగితే “అవసరం లేదు, అంతగా అవసరమైతే నేనే అడుగుతాను” అన్నాడు. యశోద ఈ మాటకు నొచ్చుకున్నది.

ఆమె మొహం చూసి ఆ సంగతి కనిపెట్టాడు.

“నేను గట్టిగా నిన్ను డబ్బుడిగితే నొచ్చుకున్నావు. అసలు అడక్కపోతేనూ నొచ్చుకుంటున్నావు. నీకు డబ్బు

న్నందుకు నాకు అయిదు రూపాయల నోటు పరంపర ఇస్తే నీకు తృప్తిగా వుంటుంది. డబ్బు పాపిష్షిది! కవిత్వం చెప్ప గలవాళ్ళు కవిత్వం అర్థం కాని వాళ్ళమెప్పు ణోరరు. ఇంకేది ఉన్నా మనుషులు అది కావలసినవాళ్ళకే అందిం చాలని ప్రయత్నిస్తారు. డబ్బు అట్లా కాదు. అవసరంలేని వాళ్ళకే డబ్బివ్వ బుద్ధి అవుతుంది. ఉన్నవాడు, ఉన్న వాడికే పెడతారు. మా హోటల్లో ఖాతాగా టీని మూడేసి నెలలు బాకీలున్న వాళ్ళున్నారు. వాళ్ళు డబ్బున్న స్నేహి తుల్ని తెచ్చి ఖాతాలో రాసి మేపుతారుగాని, ఆ కాతా లోనే రాసి బయట అడుక్కునే వాళ్ళకి ఒక ఇద్దీముక్క- పారెయ్యరు ఎందుచేతా? కలవాళ్ళని మేపితే వీళ్ళకి గొప్ప బీదాబిక్కి తింటు వీళ్ళకేం గొప్పా?!”

ఈ మాటకి యశోద మరింత బాధపడది. తననీ విధంగా మాటలతో హింసించటానికి అతనికేమధికారం ఉందో ఆమె కర్థంకాలేదు. అతను ఫలానా అని ఇంకా నిర్ధారణ కూడా కాలేదు. ఆ మాట వెకనేదామా అని కూడా అనిపించిందిగాని, నోడు కట్టుకున్నది.

## 8

అకస్మాత్తుగా దక్షిణామూర్తి హోటల్లో ఉద్యోగం పోయింది. అతను హోటలు యజమానిని కొట్లాడు. హోటలు యజమాని కేసు పెట్టాడు మేజిస్ట్రేటు దగ్గర దక్షి

ణామూర్తి హోటలు యజమానిని కొట్టానని ఒప్పుకున్నాడు అతనికి పదిరూపాయలు జరిమానా పడింది.

“నా దగ్గర డబ్బులేదు. కావలిస్తే జైల్లో కూచుంటాను” అన్నాడు దక్షిణామూర్తి. చలమయ్యగారు పదిరూపాయలూ ఇచ్చి అతన్ని విడిపించుకున్నాడు. యీ దెబ్బతో అతని గీర్వాణం అణుగుతుందని యశోద అనుకుంది. ఇటువంటివి జరుగుతున్న కొద్దీ అతనికీ తనకూ మధ్య ఉన్న ఏడం ఎక్కువవుతున్నది గాని తగ్గటంలేదు.

యశోద పొరపాలు పడింది. జైలునుంచి దక్షిణామూర్తి ఒక్క రవ్వయినా మారకుండా వచ్చేశాడు.

“మీరు డబ్బున్న వాళ్ళుగనక తప్పక డబ్బు దుర్వినియోగం చేస్తూ ఉంటారు. అయితే ఇవాళ మీరు నా కోసం ఖర్చుపెట్టిన పదిరూపాయలూ చాలా సద్వినియోగమయినందుకు మీరు సంతోషించాలి!” అన్నాడు ఇంటికి వచ్చి.

“నా డబ్బు ఇంత దుర్వినియోగం ఎన్నడూ చెయ్యలేదు. ఒక నెల జైల్లోవుంటే బాగుపడేవాడేమో! నిష్కారంగా పదిరూపాయలు ఖర్చుచేసి నీకా అవకాశం లేకుండా చేశాను!” అన్నాడు చలమయ్యగారు. అప్రయత్నంగా ఆయనకు నోటంబడి కాంతంతో మాట్లాడే భాషే వచ్చింది. అయితే దక్షిణామూర్తి కాంతమాదిరిగా మాట పడి ఊరుకోలేదు

“మీరు నా మీద ప్రేమకొద్దీ పదిరూపాయలివ్వ లేదు. మీ అల్లుడు-పోనీ తత్తుల్లుడు-జెల్లోపడితే నా మోషీ అని విడిపించారు” అన్నాడు.

“నీ వాలకం చూస్తే నీకు జైలు పరిపాటి అయి నట్లుంది!” అన్నాడు చలమయ్యగారు.

“మీకు చెప్పలేదా. నేను? వెనక ఒక స్వాకర్షణలో సమ్మె నడిపినందుకు నన్ను నెలరోజులు దేవతాపులుసు తాగించారు.”

చలమయ్యగారు నిస్పృహతో “ఎబ్బే, నీకు సిగూ శరమూ లేకుండా పోయినై ఎప్పటికీ మామూలు మనిషి కా లేవు. రాసిస్తా.” అన్నాడు.

“చెప్పలేం! ఏదన్నా ముదనషం కలిసివస్తే ఎట్లా మారతానో? డబ్బుజబ్బుతో తీసుకుంటున్నారుగాని, కుమీ దాని తత్వం నాకు తెలిసినట్టు తెలీదు” అన్నాడు. దక్షిణామూర్తి.

ఇది ఊమించరాని దెబ్బ. చలమయ్యకోసం తో బణికి పోయినాడు.

“బుద్ధితక్కువ గాడిద! ముదనషం బావుకుండా మనే వచ్చావు! నిన్నివాళ జెల్లోనుంచి విడిపించింది ఆ ముదనషమే! తాగినవాడి కూతలుకూస్తావా? జాగ్రత్త!” అని పెదపెట్టున అరిచాడు.

దక్షిణామూర్తి చిరునవ్వు నవ్వాడు.

“ఇదే నేనంటున్నది ! తలకి రక్తంపోటు, మాట తడబడటం, అవతల మనిషి వేలిగాడంతగా కనపడటం, అబద్ధాలాడటం, దంభాలు పలకటం, కొండం తెత్తు మనిషి ననుకోవటం, అంతా డబ్బుజబ్బు! నేను రాలేదనీ, రానో అంటుంటే నన్ను బలవంతంగా తెచ్చారనీ, నేను బుద్ధి పూర్వకంగానే జైలుకు పోతే, నా అనుజ్ఞ లేకుండా నన్ను మీరు విడిపించారనీ తరవాత మీతో మనవిచేసుకుంటా ! ఇప్పుడు మీతల వేడెక్కివుంది. ఊళ్ళో అందరూ ముద నషం అంటున్నారని-మీకు తెలుసు. నేననటం మీ పంచ చేరిన ఒక హోటలు సర్వరు; మీ ఎదుటే అనటం-భరించ రానిదయింది !” అంటూ అతను తన గదికేసి వెళ్ళాడు.

మధ్యదారిలో అతనికి యశోద అడ్డు తగిలి, “ఆయన పెద్దవాడు. ఆయనేమన్నా అంటే పట్టించుకోకండి. ఆయనకు నిష్కారణంగా కోషం తెప్పిస్తే మీకేం బరుగుతుంది? మా మాటలు న్యాయంగా ఉండొచ్చుగాక ! సామ్యంగా కూడా ఉంటే ఎంత బాగుంటుంది ?” అన్నది.

దక్షిణామూర్తి తల వంచుకుని ఒక్క క్షణం ఏమీ అనలేదు. చివరకు అతను తలఎత్తి “మీ ఇంట్లో ఉండే సంస్కారం నేను గౌరవించగలిగితే మీతో ఎంత తియ్యగా నైనా మాట్లాడగలను. కాని నేను నిజమైన జీవితం చూశాను. నా కళ్ళకి ఒక రూపాయి కాసు ఎన్నడూ అడ్డు రాలేదు. మీరు మర్యాదకింద జమకట్టే వంచనలో నాకు నమ్మకం లేదు. నన్ను తగినంత గౌరవంతో చూడటం

మీరు నేర్చుకోవాలి. నా విశ్వాసం మీ కెంత బాధ కలిగిస్తున్నాయో, మీ విశ్వాసాలు నాకంతకంటే బాధ కలిగిస్తున్నాయి. అయితే ఏమిటంటే నేను మీ అంత సున్నితమైన మనిషిని కానని మీ విశ్వాసం. పొరపాటు! నాకూ అభిమానం ఉంది. నాకూ అహంకారం ఉంది." ఎవరినన్నా దగాచేసి మీ నాన్న ఎంతగా సంతోషిస్తాడో; నా కూలి పని నేను బాగాచేసి అంతకన్నా ఎక్కువే సంతోషిస్తాను. మీ నాన్నని ఇతరులు దేవుడల్లా చూస్తేగాని ఆయనకి ఆనందం కలగదు. నన్ను ఎవరు మనిషిల్లా చూసినా నా కానందం కలుగుతుంది" అని ఆమె మాట్లాడేలోపుగా తన గదిలోకి వెళ్ళిపోయినాడు.

9

దక్షిణామూర్తి హోటలు యజమానిని కొట్టం కథ అక్కడితో ఆగిపోలేదు. దాని కారణం క్రమంగా బయటికి వచ్చింది. ఆ హోటల్లోకి ఒక శూద్రపిల్ల కప్పలు కడుగుతుంది. దానికి కొత్తగా వెళ్ళింది. మొగుడు ఎక్కడో పని చేసుకుంటున్నాడు. వాడికి నెల్లాళ్ళనుంచీ పని వేక వెళ్ళాన్ని తల్లి దగ్గర ఉంచాడు. తల్లి రోగిషా ముండ కావటంవల్ల దాని పనిలోకి ఈ పిల్ల వచ్చింది. హోటలు యజమాని దానిమీద కన్నేశాడు. దానికి ఒక రెవికగుడ్డ కొనివెట్టి, ఇంటికి పొయ్యెటప్పుడు అదనంగా ఒక నావలా

చేతిలో పెట్టి, ఇట్లా కొన్నాళ్ళు చేశాడు. ఒక రోజుదాన్ని పది గంటలయినాక ఉండమన్నాడు. దానికి భయంవేసింది. అది దక్షిణామూర్తితో ఇట్లా అంటున్నాడని చెప్పింది. నే చూస్తాలే అని దక్షిణామూర్తి మామూలు ప్రకారం ప్రొద్దుకూకగానే ఇంటికొచ్చి అన్నం తిని మళ్ళా హోటలుకు వెళ్ళాడు. ఇంకా అంతా వెళ్ళలేదు. దక్షిణామూర్తి లోపలికి వెళ్ళి ఒక కుర్చీమీద కూచున్నాడు. హోటలు యజమాని అతన్ని గమనించనట్లు నటించాడు. గదికి అందరూ వెళ్ళాడు. గిన్నెలు కడిగే పిల్ల ఒక మూలగా నిలబడ్డది. డబ్బు లెక్కపెట్టుకోవటం చాలించి యజమాని తల ఎత్తి దక్షిణామూర్తిని చూసి “ఏం పనిమీద వచ్చావు ?” అన్నాడు.

“ఏం లేదు. ఈ పిల్లకోసం వీళ్ళమ్మ కనిపెట్టుకూచుంది. పనికాగానే పట్టుకుపోదామని వచ్చాను” అన్నాడు దక్షిణామూర్తి.

“నీ సొంతపనిమీద కాదుగదా ?” అన్నాడు యజమాని.

“అందరూ ఒకటిగానే ఉంటారా ?” అన్నాడు దక్షిణామూర్తి.

యజమాని యజమానిననే అహంకారంతో దక్షిణామూర్తినీ, అతని వెళ్ళాన్నీకూడా తనే పెట్టిపోషిస్తున్నట్లు మాట్లాడాడు. దక్షిణామూర్తి కొట్టాడు. దెబ్బలదాక వచ్చినా యజమానికి తాహతులేదు, అతని గలాపెట్టి

దక్షిణామూర్తి పిడికిలికి అడ్డంకాలేక పోయింది. గలా  
పెటెను అంతదాకా నమ్ముకోవటంలో హోటలుయజమాని  
యిలా అవివేకంగా ప్రవర్తించాడు.

ఈ జరిగిన విషయం కొద్ది మార్పులతో ప్రచార  
మయింది. దక్షిణామూర్తికి దానికి సంబంధం ఉందనీ, దాని  
కోసం ఇద్దరూ పోట్లాడుకున్నారనీ, మంచివాడు గనక  
హోటలు యజమాని దక్షిణామూర్తిమీద చెయ్యి చేసుకో  
లేదనీ, దక్షిణామూర్తికి వివేకం లేక చెయ్యిచేసుకున్నాడనీ  
కథలు బయల్పడినవి.

జైలునుంచివచ్చినమర్నాడే దక్షిణామూర్తి యశోదని  
అడిగాడు, ఆ పనిచేసేదాన్ని యింట్లో పెట్టుకోమని యశోద  
సరే అన్నది. ఆ పనిదానికి, దక్షిణామూర్తి జైలుకూ సంబం  
ధం ఉందనికూడా ఆమె కప్పటికి తెలియదు. త్వరలోనే  
ఈ విషయం ఆమెకు తెలిసింది.

ఇరుగుపొరుగు అమ్మలక్కలనుకున్నారు. “ప్రజంటే  
అట్లా ఉండాలి. ముండను తెచ్చి పెళ్ళానికి చాకిరికి  
పెట్టాడు. తస్సాదియ్యా!”

అసలే యశోద మనస్సు సరిగాలేదు. తనకు సంక్ర  
మించిన ఆస్తికే తను వారసురాలు కాదని ఎవరో దానా  
వేస్తున్నారనీ, పొలంచేసేవాళ్ళకి ఇంజక్షను కూడా ఇచ్చా  
రనీ, వచ్చేపంట వాళ్ళదగ్గరే ఉండిపోతుందనీ చలమయ్య  
అన్నాడు. ఆయన మాటలు చూస్తే ధైర్యంగానే వున్నాడు  
గాని వైఖరి చూస్తే లోపల జంకుగానే ఉన్నాడు. న్యాయ  
మనేది. డబ్బుతో కొనదగిన వస్తువు. ఆ మాట ఆరునకూ

తెలుసు. అవతల మోతుబరులు. ఎన్నికోరులైనా ఎక్కు-  
తారు, ఎంత డబ్బయినా ధారపోస్తారు. వ్యాజ్యం అంటే  
తనసొంత ఆస్తి కరిగించి డబ్బు కుమ్మరించాలి. దానికి చల  
మయ్యగారు సిద్ధాంగా ఉన్నట్టే కనిపించారు.

ఈ వార్తతో పాటు, రామాయణంలో పిడకల వేట  
లాగా, ఈ పని దానికీ తన మొగుడుకి రంకొకటి వున్నట్టు  
ఆవేళే తెలిసింది. పని పోయింది కనక దక్షిణామూర్తి  
యింట్లోనే వున్నాడు. యశోద అతని దగ్గరికి పోయి  
“సన్నెందు కిట్లా పరీక్ష చేస్తున్నారు? నేను మీకేం ద్రోహం  
చేశాను?” అని అడిగింది.

“నేను నీకేం ద్రోహం చేశాను?” అన్నాడు దక్షిణా  
మూర్తి.

“రొమ్మునకుంపట్లలే మీపనిదాన్ని నా మీదెందుకు  
తెచ్చి పెట్టారు? అందరూ నన్ను చూసి నవ్వుతున్నారు.”

“మన మధ్య తరగతి వాళ్ళకి ఒక బాధా? నా పని  
మనిషంటావేం? నీకు పని చెయ్యనంటుందా ఏం?”

“మీకూ, దానికి ఏదో వుందిటగా?”

“అసూయా?” అన్నాడు దక్షిణామూర్తి.

“నా జన్మకి అసూయ కూడానా! మీ కా మనిషి  
మీద ఇష్టంవుంటే దాని జీతం డబ్బులు నా చేతే ఇప్పిం  
చాలా?” అన్నది యశోద.

“నిన్ను ఊరికే ఇమ్మనలేదే. దానిచేతపని చేయించు  
కుంటావు. డబ్బు లిస్తావు. మెహర్బానీ ఏమీలేదు,”

“మన దాంపత్యం ఇట్లా వుండటం చాలక దీన్ని ఈ యింట్లోనే ఎందుకన్నాను. దాన్ని పంపించెయ్యండి.”

“నాకు మాటకుమాట చెప్పే జబ్బుంది. మన దాంపత్యం ఇట్లా వుందంటే అందులో నా తప్పేమీ లేదు. దాన్ని కావలిస్తే నువ్వే పంపించెయ్యి. దానికి నాకూ నువ్వనుకునే సంబంధం ఏమీలేదు. ఆ హోటలు వాడన్నమాటే నువ్వు అంటున్నావు. డబ్బు సంపాదించే పద్ధతిని బట్టే మాటల సాంపూ వుంటుంది కామాలు. నేను నీకోసం పతి తల్లీ కూచున్నానని మాత్రం అనుకోకు. నా కోసం నువ్వు పతి తల్లీ కూచున్నావా అని నేను నిన్నడగలేదు.” అన్నాడు రోషంగా.

“నేను అనని మాటలకూడా దేనికి దెప్పుతారూ?”

“ఎవరో కూసిన కూత నమ్మి నాకూ, దానికి ఏదో వుందని నువ్వు నమ్మావా లేదా? ఇది నిజమా అని అయినా నన్నడిగావా? నాకు లేని రంకు గురించి నువ్వు నిజం పట్టుకోవచ్చు. గాని నీకు లేని రంకు గురించి నేను విచారించటం లేదని కూడా అనరాదా? నా కొక నీతి, మీ అందరికీ వేరే నీతి ఎందు కమలు జరుగుతున్నదీ నా కర్థంకాకుండా వుంది” అన్నాడు.

పరాభవం పొందినదానల్లె యశోద వెళ్ళిపోయింది.

10

ఆస్తి దావా గొంతు మీదికి వచ్చేసింది. చలమయ్యగారు ఎంత యిష్టం లేకపోయినా కాంతం సలహా సహకారాలు తీసుకోక తప్పలేదు. యిద్దరూ కలిసి పట్నం వెళ్ళారు, పెద్ద లాయర్ తో మాటాడటానికి. వాళ్ళు బోలెడంత 'లా' మాటాడారుగాని ఒకరు చెప్పినట్టు ఒకరు చెప్పలేదు. కొందరు "మీ కేం ఫర్వాలేదు. గట్టివాళ్ళను పెట్టుకోండి. డబ్బుకు చూడకండి" అన్నారు. మరి కొందరు బద్ధకస్తులు "ఎందుకొచ్చింది? రాజీ పడండి!" అన్నారు. ఒక త్రాష్టుడు మాత్రం మీరు "చిత్తుగా ఓడిపోతారు. యిటువంటి కేసు లోనే వెనక బొంబాయి హైకోర్టు తీర్మానం మీకు విరుద్ధంగా వుంది. నేనే మీ స్థానంలో వుంటే ఆస్తి వదిలేసుకుంటాను!" అనేశాడు. ఎవరిమాట నమ్మాలో చలమయ్యకి తెలియలేదు. వెగా కానీతో పొయ్యేదానికి కాంతం రూపాయి ఖర్చు పెట్టిస్తాడు. టాక్సీ క్రిందా, సూళ్ళ క్రిందా, పీడర్ల ఫీజు క్రిందా అయిదారు వందలు చెల్లిందిగాని పర్యవసానం లేదు. పై పెచ్చు కాంతం "అప్పుడే ఏమయింది? ఆవగింజలో అరభాగం కాలేదు" అన్నాడు.

ఆ బొంబాయి హైకోర్టు తీర్పు యిక్కడ వర్తిస్తుందో లేదోనని విచారించడానికి మళ్ళీ అందరి చుట్టూ తిరిగారు.

కొందరు “అబ్బే, యిది వేరు అది వేరు” అన్నారు. మరి కొందరు, “చెప్పలేం! జాగ్రత్తగా చూడాలి” అన్నారు ఒకరిద్దరు, “జాగ్రత్త పడవలసిన విషయమే” అన్నారు.

చివరికి వ్యాజ్యంలోకి దిగటమే ఖాయమయింది. రాజీ పడాలనే కోరిక అవతలివాళ్ళ కుండాలని పీడరు నమ్మకంగా చెప్పారు.

“చూశావా బావా? నువ్వు డబ్బయిపోతుందో అంటావుగాని లోతు పాతులు తెలుసుకోవు. టాక్సీలో తిరక్కపోతే కోజుకు ఒక్క పీడర్నికన్న చూడలేం. నాడు మనకేసి చూడడు. అంతా ధైర్యం చెబుతున్నారు కనక దిగిచూడు. నా సహకారం నీ కెప్పుడూ ఉండనే ఉంది!” అన్నాడు కాంతం.

ఈ వాజ్యంలో మళ్ళీ కాంతం చలమయ్యగారికి దగ్గరవాడైనాడు. వాళ్ళిద్దరూ పట్నంనుంచి తిరిగి వచ్చేసరికి యశోదలో చాలా మార్పు జరిగినట్టు కనబడింది. ఆమె దక్షిణామూర్తి మాటలకు ఇప్పుడు నవ్వుతున్నది. వాళ్ళిద్దరూ కాపరంచేసే భార్యాభర్తలాగా ఉన్నారు.

కాంతానికి అంతా అర్థమయింది. దక్షిణామూర్తి సరిగా తను అనుమానించినట్టే చేస్తున్నాడు. వాడు హోటల్లో పని మానేసి నెలరోజులయింది. మళ్ళీ పనికోసం ప్రయత్నించినట్టులేదు. తండ్రి వూళ్ళో లేనిరోజుల్లో యశోద “అబ్బాయి”కి కొత్తబట్టలు కొనివెట్టింది. సిల్కు చొక్కాలు కుట్టించింది. ఈ దక్షిణామూర్తి వెధవ తనని తోసిరాజని

పీఠం ఎక్కి కూ మన్నాడు. వీణ్ణి దించాలి. తను కష్టపడి కేసు గెలిపిస్తే ఈ వెధవ అనుభవించనా? ఒక్కనాటికీ వీలు పడదు. తన బాందెలో ప్రాణం వుండగా ఆ పని జరగ లానికి వీలేదు. వీడి భరతం పటించాలి.

కాని ఎట్లా ?

సూటిగా నిజం చెప్పేస్తే ? నిజంకన్న పదునైన అస్త్రం లేదు. ముందు వ్యాజ్యం పెట్టుకుని చలమయ్య తనని వదులుకోలేడు. కానీ ఇంకో అడ్డం ఉంది. నిజం తెలిసిపోతే యశోద ఇక ఎన్నటికీ తనని క్షమించదు. తనకు అపకారం జరక్కుండా దక్షిణామూర్తిగాణ్ణి దాటించేస్తే యశోద యావజ్జీవమూ తనకు కృతజ్ఞురాలై ఉంటుంది. తన కేసు గెలిపించడూ మరీ ?

దీని కేమిటి ఉపాయం ?

తనవంటి రసిక చక్రవర్తికి లొంగనిదాన్ని వీడు ఇట్టే బుట్టలో వేశాడే! ఏముంది? నేనే నారాయణశాస్త్రి నని ప్రమాణాలు చేసిఉంటాడు. పిచ్చికట్టె నమ్మింది ! ఏ లెక్క-ప్రకారం చూసినా యశోద తనది! అటువంటి యశోదను కుక్క-ముట్టుకున్నట్టు ఈ వెధవ ముట్టుకోనా? తను ఊళ్ళో ఉంటే ఇంతపని జరక్కపోను.

ఏమిటి ఉపాయం ?

ఆ కాశరాహన్న ఉత్తరం రాస్తే? యశోద చించి అవతల పారేస్తుంది. ఉత్తరం చాలదు. మనిషి వత్తిడి కావాలి. పోలీసులడగ్గర చార్జి పెడితే వీడు మరొకడని ? ఋజువు చేసుకోవలసి వస్తుంది.

నెళవ, కోటలో కూర్చున్నట్లు ఎంత బలంగా  
కూచున్నాడో! అందుకే వాడికా ధైర్యం. నాడికూడా  
నిజంగా బుర్ర ఉంది

ఒక బుర్రగలవాడు మరొక బుర్రగలవాణ్ణి గుర్తించడంలో స్వారస్యం ఉంది. కాంతం అటువంటి స్వారస్యం ప్రకటించాడు. కాని తన ప్రయత్నం మాత్రం చూసలేదు.

రెండు రోజులు గడిచినై. ఒక రాత్రివేళ కాంతాని కొక ఆలోచన— ఒక గొప్ప, అద్భుతమైన, అత్యద్భుతమైన, బ్రహ్మాండమైన, తల పగిలిపోయే ఆలోచన— తటింది. రాత్రలా నిద్రపట్టలేదు. ఇంత గొప్ప ఆలోచన తనకుకాగా తటిందనుకున్నాడు. దీన్ని ఎప్పుడాచరణలో పెడదామా. ఎప్పుడు తెల్లారుతుందా, ఎప్పుడు నారిగాణ్ణి చూస్తానా అని నిద్రలేకుండా రాత్రలా తహతహలాడాడు.

నారిగా డెండుకంటే, నాడు లేకుండా ఈ ఆలోచన ఆచరణలో వెలుడం కష్టం!

## 11

మర్నాడు తెల్లవారింది. అయితే అందరికీ ఒక విధంగా తెల్లవారలేదు. కాంతానికి భళ్ళున తెల్లవారింది. యశోదకీ దక్షిణామూర్తికీ చాలా అందంగా తెల్లవారింది. ఒక రాత్రివేళ ఆమె అతని గదికి వెళ్ళింది. తెల్లనారు జామున ఇద్దరూ కిటికీ దగ్గర నిలబడ్డారు.

“రోజూ ఇట్లా ఆరంభం కావాలి!” అన్నాడు దక్షిణామూర్తి ఆమెను ముద్దు పెట్టుకుని.

“ఇక నేను పోవాలి!” అన్నది యశోద.

“అవును పోవాలి!” అన్నాడతను, ఆమెను చుట్టిన చేతులు తియ్యకుండానే.

“మంచి అబ్బాయిలు అల్లరి చేయరు.”

“మంచి అబ్బాయిలు చేసే పనులు అల్లరి కావు!”

“పోతానమ్మా!”

“అట్లా మంచిగా అడిగితే పోవచ్చునమ్మా!”

ఆ పూట దక్షిణామూర్తి కాలకృత్యాలు తీర్చుకుని, స్నానంచేసి బట్టలు వేసుకుంటుండే సమయానికి ఎనిమిది గంటలయింది. ఆ సమయానికి యశోద కాఫీ తెచ్చి అతని బలమీద పెట్టి “మీకోసం ఎవరో వచ్చారు. చెప్పుకోండి!” అన్నది.

కొట్టినటుగా వెనక్కు తిరిగి దక్షిణామూర్తి “నాకోసం ఎవరోస్తారు?” అన్నాడు.

“పాపం, ఆవిణి చూడటానికి మీరు వెళ్ళక, అంత ముసలిదాన్ని మీకోసం రప్పిస్తారా?” అన్నది యశోద.

“ఎవరా ముసలిది? ఏమిటి నువ్వంటున్నది?” అన్నాడు దక్షిణామూర్తి కంగారుగా.

“కనుక్కోలేదు; పాపం, చెప్పిస్తాను—మీ నాయనమ్మ!”

దక్షిణామూర్తి గదిలోంచి పరుగెత్తాడన్నమాట.

అవ్వా మనవలు కలుసుకుని ఏం చేసుకుంటారో చూద్దామని యశోదకూడా అతనివెంట పరుగెత్తింది.

ఎనభై ఏళ్ళ వృద్ధు మంచంమీద వంగి కూచుని ఉంది. ఆవిడకి దక్షిణామూర్తి అలికిడి వినపడటే లేదు. ఆమెవెంట వచ్చిన కుర్రవాడు కాబోలు అంత మారాన చూరుకేసి చూస్తూ నిలబడ్డాడు.

ఆమెను చూడగానే దక్షిణామూర్తి కొయ్య బారినటు ఆగాడు— ఒక్క ఊణంపాటు, ఆ ఊణంలోనూ యశోద అనుమానాలన్నీ తిరిగి వచ్చినై. ఆవిడనుచూసి తన మొగు డెందుకట్లా బిగుసుకుపోవాలి? ఇదేనా ఆతనికి నిజమైన పరీక్ష?

దక్షిణామూర్తి రెండంగల్లో ముసిలిదాని దగ్గరికి వెళ్ళి ఆమె ప్రక్కనే కూచుని రెండు చేతులూ పొదివి పట్టుకుని “ఏం నాయనమ్మా? నాకోసం వచ్చావా?” అన్నాడు.

“అందులో ఏముందీ? మీ నాయనమ్మ అని నేను ఎందుకు చెప్పాను నా తెలివి తెల్లారా?” అనుకున్నది యశోద.

“ఎన్నాళ్ళయిందిరా బాబూ! లేచిపోయినావటగా! ఏదీ మొహం చూడనీ!” అంటూ ముసిలిది దక్షిణామూర్తి మొహం, బుజాలు తడివింది. “మాట వినపడదుకదా! కళ్ళు కనపడవుగదా!”

“మరెందుకొచ్చేవూ? నేనే వచ్చావా. ప్షిగా!” అని అరిచాడు దక్షిణామూర్తి.

“నువ్వా? నీకు నా గొడవే పటిందీ ?”

“అదేమిటి నాయనమ్మా! ఇక బ్రతికినన్నాళ్ళూ నా దగ్గరే ఉండు!”

“నీ మొహం, నీ తండ్రి నా మొహాన మొదులు పెట్టాడా? నువ్వు చేస్తావు! ఏమిటో! నీకు మీ తాత పేరు పెట్టుకోమంటే విన్నాడూ? వాడి జన్మ చెశా!”

“ఆయన పెటకపోతే నే పెట్టుకోను నాయనమ్మా?”

“ఏదో, ఏ పేరయితే ఏం? నాలుక్కాణాలుపాటు బాగుండు నాయనా. నీ కడుపు చల్లగా! నీ తల్లికడుపు చల్లగా!”

ముసలావిడ ఈ మాటలంటూ ఉండగా వీధి నాట కంలో బాణాసురుడు వచ్చినట్టు కాంతం, ఎవరో ఒక పెద్ద మనిషిని వెంటబెట్టుకుని దూకుడుగా వచ్చి. యశోదను చూస్తూనే “నాన్న ఏడే?” అన్నాడు. ఆ సమయానికే ఆ రెండో వ్యక్తి ఆకస్మాత్తుగా దక్షిణామూర్తిని చూసి మొహం చాటంత చేసుకుని “ఏంరోమ్ దక్షిణామూర్తి! ఇక్కడున్నావేం? నిన్న నేను క్రిందటిసారి చూసినప్పుడు నువ్వు పూనాలో ఏదో ఆఫీసు చిమ్ముతున్నావే!” అన్నాడు.

దక్షిణామూర్తి లేచి నిలబడ్డాడు. అతని మొహం పాలిగోయింది. పెదిమలు వణుకుతున్నాయి. అతను ఒక్క సారి యశోద కేసి చూసి మళ్ళీ తనను పలకరించిన మనిషి కేసి చూశాడు.

“ఏమిటి, నన్ను గుర్తించలా ?” అన్నాడా మనిషి.

“ఏమిటా? వీడిపేరు నారాయణశాస్త్రి కాదా ?

ఇంకో పేరుతో పిలుస్తావేం ?” అన్నాడు కాంతం తనతో వచ్చినవాడితో.

“వీడా? వీడిపేరు నారాయణశాస్త్రి?” పెద్ద నవ్వు  
“వీడు దక్షిణామూర్తిరా !”

“ఛా !”

“వీడు ఆ పూనాలో పాకీపని చేసుకునేవాడు !”

“ఓరి భ్రష్టుడా ? ఎంతపని చేశాడూ? మా బావకి భలే టోపీ వేశాడే ! నిష్కారణంగా మా మేనగోడల్ని గోతిలో తోశాడే! కొంపలంటుకున్నాయి! ఇదేం ప్రారబ్ధంరా భగవంతుడా ?” అని కాంతం వాపోవసాగాడు.

ఈ సంభాషణంతా వింటున్న యశోదకి దడ పుట్టుకొచ్చింది. ముచ్చెమటలు పోసినై. తల తిరిగింది, మోకాళ్ళు నీరసించాయి. ఆమె కాంతంకేసి, తన మొగుడికేసి వెర్రిదానలే చూడసాగింది. ఈ సంభాషణంతా ఒకెత్తు, దక్షిణామూర్తి మానం ఒకెత్తు అయింది ఆమె ప్రాణానికి. అతను ఒక్కనూపైనా ఆడడేం ? వీ శ్వనే మాటలన్నీ అబద్దాలనడేం? అట్లా చూస్తూ నిలబడతాడేం ? అతనట్లా రాతి బొమ్మలే నిలుచునేకన్న వాళ్ళు చెప్పేది నిజమన్నా తనకు ఊపిరి సలిపేటట్లు కనబడ్డది.

ఈ సమయానికి సరిగా చలమయ్యగారు వచ్చాడు. ఆయన వస్తూనే ఏదో జరిగిందని పసికట్టాడు.

“ఏమిటా కాంతం ? ఏమిటి ?” అన్నాడు ఆదుర్భాతో.

“ఇంకా ఏమిటంటా వేమిటి? వీడు నారాయణశాస్త్రి

కాడుట. వీడి అసలు పేరు.... అదేమిటి? దక్షిణామూర్త యనవాడు పూనాలో చూశాట్ట. బాగా ఎరుగునట! నీ కొంప నిలువునా కూలింది. నీ కూతురి బ్రతుకు గంగలో కలిసింది. ఏం చేస్తావో చెయ్యి! ఎవరి ఖర్మకు ఎవరు కర్తలు!” అన్నాడు కాంతం.

చలమయ్య మటుకు తొణకలేదు. అందుకు ఆయన్ని నిజంగా మెచ్చుకోవలసిందే. ఆయన దక్షిణామూర్తి కేసి తిరిగి, “ఏమిటి ఇదంతా, నువ్వు మా అల్లుడవి కావా?” అన్నాడు.

“ఇప్పుడిక అల్లుడే!” అన్నాడు కాంతం హాస్యమను కుని.

“ఛత్, నువ్వూరుకో! ఏమిటోయి! పలకవేం? నిన్నే?” అన్నాడు చలమయ్య.

ఈసారి దక్షిణామూర్తి నోరు విప్పాడు. అతను మాట్లాడుతుంటే అతని కెవ్వరూ అడ్డం రాలేదు. కాంతం అడ్డం పోదామనుకున్నాడుగాని సాధ్యం కాలేదు.

“నా పేరు నారాయణశాస్త్రి అని నే నెన్నడూ అనలేదు. ప్రాణం దక్కించుకునేటందుకైనా నే నాపేరు చెప్పుకోను. ఈ మనిషి చెప్పినట్టు నేను ఆఫీసులు ఊడ్చిన మాట నిజమేగాని, ఈయన ఈ క్షణంవరకూ నన్నెన్నడూ చూడలేదు. ఆయన నా పేరు కనుక్కున్నట్టే ఈయన పేరు నేనుకూడా చెప్పగలను—నారిగాడు”

దక్షిణామూర్తి ఈ మాట అనగానే కాంతం వెంట వచ్చిన స్నేహితుడి మొహం కందగడ్డ అయింది.

“ఈ సంగతి నా కెట్లా తెలుసునంటే, పూనాలో ఒక రోజు రాత్రి నారిగాడనే ఒక పగటి బాగోతుణ్ణి గురించి ఈ కాంతంగారు నాకు చాలాసార్లు చెప్పారు. ఈయన ఎంత నటనైనా చెయ్యగలడట.. ఎంతమందినో టోపీవేశాడుట. ఈయన ఇక్కడ చేసిన నటననుబట్టి ఈయన నారిగాడేనని గ్రహించాను. ఈయన మొహం జేవురించటం చూస్తే నేను పొరపాటు పడలేదని తెలిసింది.

“ఇక నే నిక్కడికి రావటం విషయం, నా అంతట నేను రాలేదు. పూనానించి ఇక్కడికి టిక్కెట్టు కొనుక్కోవటానికి నాకు డబ్బెట్లావస్తుంది ఆఫీసులు తుడిచేవాడికి? నా మీద కాంతంగారు పెటుబడి చేశారు. నే నేంచెయ్యాలో ఒక రోజుల్లా బోధపరిచాడు. వివరాలన్నీ బాగానే చెప్పాడు. ఈ ముసలిదాని మాట మాత్రం చెప్పటం మరిచాడు. బహుశా ఆయన కీవిణ్ణి గురించి తెలిసి ఉండదు.

నేను అచ్చగా కాంతంగారు చెప్పినట్టే చెయ్యలేదు. కాళిదాసుగారి కవిత్వానికి నా పైత్యం చాలా జతచేశాను. లేకపోతే నేను మీతోనూ, మీ అమ్మాయితోనూ సాధ్యమైనంత త్వరలో స్నేహ బాంధవ్యాలు ఏర్పాటుచేసుకుని ఈవిడకున్న ఆస్తంతా నా పేర రాయించుకుని అందులో సహంభాగం కాంతంగారి పేర రిజిషరు చెయ్యవలసింది. నే నా పని చెయ్యలేదు. మీ యిద్దరితోనూ వీలయినపుడల్లా పోట్లాడాను. యశోదను దూరాన ఉంచటానికి ప్రయత్నం

చేసి ఆకరించానలే ఉంది. కాని నేను పశ్చాత్తాప పడటం లేదు. యశోదలో మానవత్వం ఉంది. అటువంటి మనిషి బంటరి జీవితం గడపటం చాలా అన్యాయం.”

“అందుకని నువ్వు వచ్చి మొగుడుతనం మీద వేసుకున్నావా?” అన్నాడు చలమయ్య పళ్ళు బిగబట్టి.

చలమయ్య మాట్లాడగానే కాంతానికి ధైర్యం వచ్చింది.

“వీడు ఆరితేరిన గజదొంగ. వీడు నన్నుగురించి చెప్పినవన్నీ పచ్చి అబద్ధాలు! వట్టి మోసం! మోసం!!” అన్నాడు కాంతం గొంతు చించుకుని.

“ఏమిటి? పాపం, ఈ పెద్దమనిషి నారిగాడు కానే కాదా?” అన్నాడు దక్షిణామూర్తి అమాయకంగా.

నారిగాడు కాంతంకేసి తిరిగి “నీ మొహమలేఉంది! నీ వెధవ ఆలోచనలూ, నువ్వునూ!” అంటూ బయటికి వెళ్ళాడు.

ఈ సారి చలమయ్యగారు మాటాడేటప్పుడు గొంతు కొంచెం వణికింది.

“నా బావమరది బ్రతుకు నే నెరుగుదును. నువ్వు చెప్పినంతా వాడు చెయ్యగలవాడే! కాని నువ్వుకూడా ఎందుకింత పని చేశావు? నువ్వు చూడబోతే డబ్బు కాశ పడ్డవానివల్లే లేవు. నీలో పెద్దమనిషి లక్షణాలు కొన్ని వున్నట్టు కనిపిస్తుంది. నీకు నేనూ నా కూతురూ ఏంద్రోహం

చేశాం? మమ్మల్నెందుకిట్లా అపఖ్యాతి పాలా, నవ్వుల పాలా చేశావ్?

“ఇదేంపని నాయనా?” అన్నాడు చలమయ్యగారు కళ్ళనీళ్ళ పర్యంతమై.

“అపఖ్యాతి! నవ్వులూనూ!” అని గొణుక్కుంటూ దక్షిణామూర్తి వంగి ముసలమ్మ చెవిలో గట్టిగా, “నాయనమ్మా, నీ మొగుడు పేరేమిటో చెప్పవూ?” అన్నాడు.

ముసలావిడికి అంతా అయోమయంగా ఉంది. ఎవరెవరో వచ్చి ఏమేమిటో మాటాడారు. ఆవిడకు ఒక్కరూ సరిగా కనిపించలేదు. ఒక్కటివిసిపించలేదు. దక్షిణామూర్తి అడిగిన ఈ ప్రశ్నకు ముసలావిడ చప్పుడు కాకుండా నవ్వి, “మొగుడి పేరు చెబుతారుట్రా?” అన్నది.

“ముసలిదానికూడా సిగ్గేనా? చెప్పదూ!” అన్నాడు దక్షిణామూర్తి.

“బ్రతికున్న కాలంలో ఆయన పేరు దక్షిణామూర్తి శాస్తులు” అన్నది ముసలమ్మ.

దక్షిణామూర్తి సదుముపట్టుకుపోయినవాడల్లే మెల్లిగా లేచిమళ్ళీ నిటారుగా నిలబడ్డాడు.

“మా నాన్నా నాకు మా తాత పేరు పెట్టలేదు. ఆయన చావగానే నేనా పేరు పెట్టుకున్నాను, మానాన్నను మీ రెరగరు. ఆయన కడుపున పుట్టటంకంటే మహాపాతకం నేను చెయ్యలేదు. ఆఫీసులు తుడవటం మంచివాళ్ళూ, సత్పురుషులూ చేసే సని! మా నాన్నా చావగానే నేను

స్వేచ్ఛకోసం లేచిపోయినాను. ఆయన చేసిన పెళ్ళి కూడా నాకు విషమే అయింది. కాని దైవవశాత్తూ నా భార్య నాకు మళ్ళా దొరికింది!”

“నేను నమ్మను. ఇదంతా ఏదో ఎత్తు. అసలీ ముసలి దైవగు? వీడు నాకు హోటల్లో దొరికిన ఒక అనామకుడు. వీడే మనకు కావలసిన మనిషికావటం అసంభవం. కప్పే రాజుకొడుకు కావటానికి ఇదేమన్నా కథా?” అన్నాడు కాంతం తన రంగు కాస్తా బయట పెట్టేసుకుని.

“ఒక్క క్షణంక్రితం మనం పూనాలో కలుసుకున్న మాట అబద్ధమై ఇంతలో ఎట్లా నిజమయింది? నీకు నేను దొరికాననుకుంటున్నావు. జరిగింది అదికాదు, నాకే నువ్వు దొరికావు. నాలుగు రోజులు వరసగా నిన్ను చూసి ఎక్కడ చూశానా ఈ మొహం అనుకున్నాను. అయిదోరోజు నా పెళ్ళిలో చూశానని జాపకం వచ్చింది. నేనే అప్పుడు నిన్ను పలకరించాను. నన్నిక్కడికి తెచ్చిన కీర్తి నీకే దక్కుతుందిలే. నేను కాదనను. నువ్వు కూడా నా మొహం తెలియకుండానే పోల్చుకుని వుంటావు. నన్ను తెచ్చి యశోద మొగుడని నాటకం ఆడాలని ఊరికే స్ఫురించలేదు. ఇంకొక మొహంచూస్తే నీ కా ఆలోచనే తట్టి ఉండదు. మొదటి సారి నీ ఆలోచన విన్నప్పుడు నిర్ఘాంతపోయినాను. అప్పుడన్నా నన్ను పోల్చుకుంటావనుకున్నాను. నువ్వు పోల్చుకోలేదు. ఆ తర్వాత నిన్ను సులభంగానే మోసం చేశాను. ఆ హోటల్లో నువ్వు నన్ను బెదిరించినప్పుడు. నాకు నవ్వా

చ్చింది. నీ జుటు నా చేతిలో వుందని నీ కేమాత్రమూ తెలీదు. నా ధైర్యం చూసి నువ్వు నేను చాలా సాహసినను కుంటావనుకున్నాను. ఔనా?”

“నీ సాహసం మండినట్టే ఉంది!” అంటూ కాంతం వెళ్ళిపోయినాడు.

“ఒరే, మళ్ళీ ఈ గడప తొక్కకు! విన్నావా?” అని చలమయ్య కేక పెట్టాడు.

“బ్రతికించావు నాయనా! నాకు మొదటిసంచీ అనుమానంగానే ఉంది. మా కాంతం మాటలు వినేసరికి అనుకున్నంతా అయిందనుకున్నాను” అన్నాడు చలమయ్య.

ఇంతసేపూ దక్షిణామూర్తి యశోద కేసి చూడలేదు. ఇప్పుడా మెకేసి తిరిగాడు. ఆ మె మొహంలో అతనికి కావలసిన భావం గోచరించింది.

## 12

వూరో గంటకు చలమయ్యగారు వంటింట్లోకి తొంగి చూశాడు. యశోద వంటప్రయత్నంలో ఉంది.

“అన్నట్టు అమ్మాయ్, వాళ్లు రాజీబేరాసికి వస్తున్నారే, మన పీడరు రాజీ పడవచ్చంటున్నాడు.”

“రాజీ అవుదాం నాన్నా! ఏమిటీ వెధవ వ్యాజ్యాల పీడ” అన్నది యశోద.

“నీకూ ఆ బుద్ధే పుట్టిందీ?” అంటూ వెళ్ళిపోయినాడు చలమయ్య.